

1 CORINTIOS

Yi Midügpi Necy Huidibi San Pablo Yajnigüeje Je Mibijcpidijc Jim Corinto

1 ¹⁻² Hich Pablo, Dios jadu'n tzojcp co Jesucristo xyajñibicyich co ngapxhuäcxibyich yi' y'ayuc. Hich etz ajt nmigüg Sóstenes nijayiybich miich ajcxy tüg'óciy huidibi jim Corinto huidibi mijpidacp Dios etz ñayyöümüjcigixy jim miid Dios ycixpi. Nijayiybich miich ajcxy huidibi Dios ti yaj'ahuimbijttäy tudägy miid Jesucristo co y'o'cy miid ajcxy mbocy ycixpi. Nijayiybich miich ajcxy huidibi Dios ti huin'ixy, jaydëbi mmiid'idipy huädz jot huädz huinma'ñ. Nañ jadu'n nijayiybich tüg'óciy je jäy huenyma'amyity huidibi Dios mibijctzoob ojadajtp miid hich ajt nHuindzin Jesucristo yxi. ³ Ndzojcypich co hich ajt nDios Teedy etz ajt nHuindzin Jesucristo oy'ajt may'ajt tunipy miid miich ajcxy, etz xyajjotcugihuipy ajcxy.

Oy'ajt miid Cristo ycixpi

⁴ Nyajnajxypich Dioscojuyip ma Dios jabom jabom miid miich ajcxy ycixpi, miid co Dios may'ajt oy'ajt ti tuñ miid miich ajcxy ycixpi ma Jesucristo. ⁵ Co ti mmijpidaaccixy

Jesucristo, oybi ti mbaatcixy ma tüg'óciy mdzinaayin mjugy'ajtin. May'amy capxy ayuc oybi ti mbaatcixy, etz may'amy huinma'ñ oybi ti mbaatcixy. ⁶ Ma miich ajcxy mdzinaayin mjugy'ajtin etz mgapxy m'ayuc ñiguëxigipy Cristo ytiy'ajt etz ymic'ajt. ⁷ Dios miich ajcxy ti xymöy tüg'óciy ymic'ajt. Ca' ti myajtigoy'ijtcixy ma mdzinaayin mjugy'ajtin huidibi Dios ñiyejcpy, ma je' m'ahuijxcixy co Dios yajniguëxiga'ñ jadüg'oc ya naaxhuiñ ajt nHuindzin Jesucristo. ⁸ Jesucristo miich ajcxy xyhuijtz'ijtp tudägy, ixti cooni ycixipy tigoyipy je naaxhuiñybi, e co anajty yi' tiyduñ naaxhuiñyjäy ajcxy miid ypocy ycixpi, ca' miich ajcxy mbocycähuipy. ⁹ Dios yjatytimycuydunipy yi' y'ayuc miid miich ajcxy, ca' xy'ixmadzaangixy ni mina xi, com yi' ti xyhuin'ijxcixy co miid mnaymigüg'ajtigixy yi' y'ung, hich ajt nHuindzin Jesucristo.

Naybijc-huäcxii ma je mibijcpidijc

¹⁰ Migügtijc, hich miich ajcxy nminucxtacyp miid Jesucristo

yxii co tungixy may'ajt
 nay'ayuc-huinjihuüiyigix, e ca'
 mnaybijc-huäcxigixy. Tzinaaygix
 xic xon miid tü'ciy mjet mhuinma'n.
¹¹Miich ajcxy migügtijc, ti je Cloé
 y'amigügtijc xyajnimäyich co ooy
 miich ajcxy mnaychip'ijxigixy, e ca'
 mnay'ayuc-huinjihuüiyigixy. ¹²Miid
 jada ycixpi mñina'nñich co nijējity
 miich ajcxy jadu'n minangixy:
 "ñich Pablo nmijnicxpejtpyich."
 E nijējity yminaangixy: "ñich
 Apolos nmijnicxpejtpyich." E
 nijējity yminaangixy: "ñich
 Pedro nmijnicxpejtpyich." E
 nijējity yminaangixy: "ñich Cristo
 nmijnicxpejtpyich." ¹³¿Nej Cristo ti
 ñaybijc-huäcxiyij? Ca'. ¿Nej Pablo
 yajcruudzpejti miid miich ajcxy ycixpi?
 Ca'. ¿Nej ti miich ajcxy mñibejtcixy
 miid Pablo yxii? Ca' yjadu'nity.
¹⁴Nyajnajxypich Dioscojuyip ma Dios
 co ca' jac ni pin iich ti ngayajniibety.
 Jēda'ajty ti nyajniibetyich Crispo etz
 Gayo. ¹⁵Jadu'n ti nduñich je'gixpi co
 ca' huaad jāy ajcxy yminaangixy co ti
 ajcxy ñiibety miid Pablo yxii. ¹⁶Nañ
 jadu'n ti nyajniibetyich yi Estéfano
 miid yi' yjuugy ymigüg ajcxy. Jac ni je'
 ca' njäymechich pen ti nyajniibetyich.
¹⁷Com Cristo ca' xyquejxyich
 jāy yajniibejtpi. Hue' janchtiy ti
 xyquexyich co ngapxhuäcxibich yi'
 y'ayuc ytiy'ajt oybi. Ca' nyajtuñich
 ixpicytije y'ayuc yhuinma'n. Co ixypiy
 nyajtuñich ixpicytije y'ayuc yhuinma'n,
 naadigi'ajt ixypiy co Cristo y'o'cy ma yi
 cruudz miid ajt nbocy ycixpi.

**Cristo ymiid Dios ymic'ajt etz
 yi' y'ixpijcin etz ytiy'ajt**

¹⁸Yi jāy ajcxy huidibi y'alma
 tigoyam, loci huinma'n yi' tijcixy

co Cristo y'o'cy ma yi cruudz
 miid ajcxy ypocy ycixpi. Per iich
 ajt pinjaty y'alma nīdzögam, hue'
 minaanim co jada ayuc tiy'ajt
 miid Cristo ycixpi, ymiid yi' Dios
 ymic'ajt. ¹⁹Com jaybety jadu'n ma
 Dios ñecy, ma Dios jadu'n ymina'n:

Nyajtigoyaamybich yi ixpicytije
 y'ayuc yhuinma'n.

Njibijcibich yi
 cohuinma'ñyāydije ajcxy
 yhuinma'n.

²⁰¿Ti mic'ajt ymiid yi
 cohuinma'ñyāydije ajcxy? ¿Ti
 mic'ajt ymiid yi ixpicytije? ¿Ti
 mic'ajt ymiid yi huidibi ajcxy
 nay'ixquipix miid ixpijcin? Ca'
 ti mic'ajt miidity yi' ajcxy, com
 Dios ti yaj'ahuimbity yi naaxhuiñ
 y'ixpijcin tzuu huinma'n loci
 huinma'n. ²¹Com Dios jadu'n ti
 tzocy co jāy ajcxy ca' padaangixy
 Dios ytiy'ajt ma yi naaxhuiñjāy
 ajcxy y'ixpijcin. Dios yjāygidacpy
 co jēbi jāy ajcxy y'alma nīdzögipy
 co ajcxy mibigipy je Dios y'ayuc
 huidibi ngapxhuäcxypich. Je Dios
 y'ayuc ytiy'ajt huidibi iich ajcxy
 ngapxhuäcxpy, yi' yi naaxhuiñjāy
 ajcxy huinjihuüiyigixyp nej tzuu
 huinma'n loci huinma'n.

²²Yi judío jāy ajcxy ooy
 tzachtzojccixy co Dios tunipy
 ijxpejt mijhuinma'ñybi. Yi griego
 jāy y'ixtaaygixyp ayuc huinma'n
 etz huenhuidiibity ixpijcin. ²³ñich
 ajcxy ngapxhuäcxich co Cristo
 y'o'cy ma yi cruudz miid jāy ajcxy
 ypocy ycixpi. Yi maybi judío jāy
 ajcxy ca' mijpidāgaangixy ca'
 cōbigaangixy iich ajcxy n'ayuc.
 Etz yi maybi jāy ajcxy huidibi
 ca'p yjudío jāyity, hue' tijcixy co

tzuu huinma'n loci huinma'n iich ajcxy n'ayuc. ²⁴Per yi jäy ajcxy huidibi Dios ti yhuin'ijxigixy, huen yjudíojäyity, o huen ycajudíojäyity, hue' ajcxy tijcixy co je Cristo ymiid anajty Dios ymic'ajt etz ymiid anajty Dios y'ayuc ytiy'ajt. ²⁵Co ixpicytijc tijcixy co Dios ytung, tzuu huinma'n loci huinma'n je', nīgi jac'oyhuinma'n yi' huidibi Dios tumyb, ca'ydi huidibi jäy ajcxy ytumyb. Co ixpicytijc yminaangixy co Dios ca' ymic'ajt miidity, nīgi jacmic'ajt miid yi', ca'ydi huidi jäy ajcxy ymiid.

²⁶Migügtijc ajcxy, huinmay miich ajcxy jadu'n nej Dios ti xyhuin'ijxcixy. Ni may miich ajcxy huidibi ca' y'ixpicyity, tim nihueeni huidibi ixpicyip ma miich ajcxy. Ni may miich ajcxy huidibi ca' ti mic'ajt, ca' ti ane'min miidity. Ni hueen miich ajcxy huidibi mic'ajt miid etz ane'min miid. Ni may miich ajcxy huidibi oyñipinjäyity. Ni hueeni miich ajcxy huidibi y'ap yteedy rey'ajtp. ²⁷Per Dios ti huin'ixy yi jäy ajcxy huidibi ca' y'ixpicyity co jadu'n yajtzo'yduna'n yi ixpicyjäy yi cohuinma'njäy. Dios ti huin'ixy yi jäy ajcxy huidibi ca' ti mic'ajt miidity, miid co jadu'n yajtzo'yduna'n yi jäy ajcxy huidibi mic'ajt miid, ane'min miid. ²⁸Dios ti huin'ixy huidibi jäy ajcxy ca' mij'ljx mijpidaaccixy, huidibi jäy ajcxy ytiippy co ca' y'oyity. Dios jadu'n tuuñ co yajcödigoya'n yi huidibi jäy ajcxy mij'ljxp mijpidacp, je huidibi jäy ajcxy ytiippy co y'oyity. ²⁹Jadu'n Dios ytuñ co ca' tzocy co ni pinjäy ca' ñaygömayiib ci'm ma yi' yhuinduu. ³⁰Per Dios

ci'm yaj'oyiyy nej jēbi miich ajcxy myajpatcixy miid Cristo Jesús. Dios ci'm yaj'oyiyy nej jēbi ajt nbaatim ixpijcin ma Cristo. Nañ jadu'n yaj'oyiyy nej jēbi Cristo xyaj'ahuimbijtim tudägy, jaydēbi Dios xycöbijcim nej tudägy jäy. Nañ jadu'n Dios yaj'oyiyy nej jēbi huaad nbaatim ajt nhuädzjot nhuädzhuinma'n ma Cristo. Nañ jadu'n Dios yaj'oyiyy nej jēbi Cristo xyñihuaanim ajt n'alma etz njugy'ajtin. ³¹Paady ycixpi jaybety ymiñ ma Dios ñecy, ma jadu'n ymina'n: "Pinjaty naygömayaanip ci'm, huen naygömayii miid co mibicy ajt nHuindzin Dios."

Je y'ayuc ytiy'ajt, je Cristo huidibi cruudzpejt

2 Per co n'oyich ma miich ajcxy jayhuin, ngapxhuäcxyich anajty Dios y'ayuc ytiy'ajt, oy'amy nyaj'ixpijcyich, ca' nyajtuñich ixpicyjäy ajcxy y'ayuc, etz nañ jadu'n ca' nyajtuñich tzipjatypi ayuc. ²Co jim n'ijtyich ma miich ajcxy jayhuin, chi nhuinma'nybidacyich co ca' jac ti ayuc ti huinma'n nyajmiidmiydägaangixy, jē'yi janchtiy nyajmiidmiydägaangixy Jesucristo etz jadu'n nej je' yajcruudzpejti miid jäy ajcxy ypocy ycixpi. ³Co jim iich anajty nyajpaadyich ma miich ajcxy, chi ooy yung naxy naybidaacich, ooy ndzigiyy njihuiyich. ⁴E co nmiiidmiydaacyich miich ajcxy, co ngapxhuäcxyich Dios ytiy'ajt ma miich ajcxy, ca'pi iich miich ajcxy nyajmibicy miid ixpicytijc y'ayuc miid tzipjatypi ayuc. Je

Espíritu Santo xypubejtpich anajty co ajcxy nyaj'ijxy Dios ymic'ajt, e paady ycixpi ti ajcxy mmibijccixy Dios y'ayuc. ⁵Jadu'n je Espíritu Santo xypubetyich anajty, jigix miich ajcxy mijpidägipy Dios, ca' nminaanim miid co ti mmidoogixy oyjatypi ayuc huidibi jäy ajcxy ti cojy ti macxy. Ti mmijpidaaccixy Dios com ti m'ijxcixy ti mjihuiygixy Dios ymic'ajt.

**Dios xyajnejhuiyim yi' ytiy'ajt
miid y'Espíritu Santo**

⁶Oy co ti nyajmibicyich miich ajcxy miid ayuc huidibi ca' chipjatyity, per nañ jadu'n nyaj'ixpicyich oyjatypi ayuc tzipjatypi ayuc yi mibijcpidijc ajcxy tiibi yhuinma'n ymiinni ymejchni. Tigachjaty iich n'ayuc ndiy'ajt e ca' ñaybadyii miid naaxhuiñjyäj ajcxy y'ayuc ytiy'ajt huidibi ca' mibijccixy huidibi tzinaayb jugy'ajtp jadachambi xii jadachambi tiempo. Hich n'ayuc ndiy'ajt ca' ñaybadyii miid je jäy ajcxy y'ayuc ytiy'ajt huidibi ane'mb ya naaxhuiñ, yi jadu'mbi jäy yi' ajcxy yjugy'ajtin cixamb tigoyamb tücc'iyi. ⁷Hich ajcxy nyaj'ixpijcpy Dios y'ayuc ytiy'ajt huidibi ca' ni pin jecy'ajty nejhuüy huinjihuüy, je ayuc tiy'ajt huidibi Dios ymiid coyüch, je ayuc tiy'ajt huidibi Dios ti cojy ti macxy jecy'ajty ca'ni anajty naaxhuiñybi chondacy. Dios ycoj ymacx jada ayuc, jaydëbi ajt n'alma ñidzoocim huinixii huinitempo. ⁸Ni tüg mij'ane'mbi huidibi tzinaayb jadachambi xii jadachambi tiempo, ca' huinjihuüy jada ayuc. Co ixypy ajcxy huinjihuüy, ca' ajcxy

cayajcruudzpejty je Huindzin Dios y'ung, je huidibi miid Dios y'oy'ajtin ymij'ajtin. ⁹Com ca' ajcxy huinjihuüy Dios y'ayuc, paady ycixpi jaybety ymiñ ma Dios ñecy, ma jadu'n ymina'n:

Ni tüg jäy ca' ixy, ni tüg jäy ca' midoy, ni tüg jäy ca' yhuinma'ñybaady jadu'n nej Dios ni'ixy miidity miid je jäy ajcxy ycixpi huidibi yi' mijpidaacip yajmij'ajtip.

¹⁰Miid co nmijpidaacim Dios, paady ycixpi Dios yaj'oyiij nej jëbi je Espíritu Santo xyajnejhuiyim yi' ytiy'ajt. E je Espíritu Santo yhuinjihuüydaayb ñejjihuüydaayb tüg'óciy, ixti yhuinjihuüydaayb nej Dios yhuinma'n ti pidägy co tuna'n, je huidibi ca' pin nejhuüy.

¹¹Ca' pinjäy jëbi huinjihuüy nej jadügpi jäy yjot yhuinma'n miidity. Je jäy yci'mhuinma'n jëbi huinjihuüy nej je' yci'mjot yci'mhuinma'n miidity, ca' jac pin. Nañ jadu'n ca' jac pin jëbi huinjihuüy nej Dios yjot yhuinma'n miidity. Dios yci'mjihuü'n huinjihuüy nej Dios yjot yhuinma'n miidity. ¹²Dios ca' xyaj'adigiüyim xyajjottigiüyim huingjäy yjihuü'n ymic'ajt. Hue' Dios xyaj'adigiüyim xyajjottigiüyim yi' yci'mjihuü'n yci'mmic'ajt, paady ycixp jëbi nhuinjihuüyim tüg'óciy huidibi ti xymooyim. ¹³Hich ajcxy nyajmiidmiydacpy miich ajcxy je ayuc tiy'ajt huidibi je Espíritu Santo xyaj'ixpijccixyich. E ca' nyajmiidmiydaaccixy je tiy'ajt huidibi ti n'ixpicyich ya naaxhuiñ huidibi jäy ajcxy ti cojy ti macxy. Nyaj'ixpijccixy Dios y'ayuc ytiy'ajt huidibi je Espíritu

Santo xyajnejhuiyich. Hich ti nyaj'ixpicyich yi' ajcxy huidibi miid Dios yjihui'n ymic'ajt ma y'aa yjot.

¹⁴Pinjaty ca' miidity Dios yjihui'n ymic'ajt, ca' yi' cöbiga'n je tiy'ajt huidibi je Espíritu Santo xyajnejhuiyim. Com yi' ajcxy ytiyp co jada tiy'ajt tzuu huinma'n loci huinma'n yi'. Nañ ni ca' ajcxy Dios ytiy'ajt huinjihuiyi, com ca' ajcxy miidity Dios yjihui'n ymic'ajt huudibi yajnejhuiyb Dios ytiy'ajt. ¹⁵Je jäy huidibi ymiid'ajtipy Dios yjihui'n ymic'ajt, yi' jëbi yajcüyöy yajtecyyöy tüg'óciy pinjaty yjot yhuinma'n. Per ca' yi' huaad pinjaty yajcüyöy yajtecyyöy yjot yhuinma'n. ¹⁶Com jadu'n Dios ymina'n ma ñecy: “¿Pin jäy huinjihuiyb nej Dios yhuinma'ñymiidity? Ca' ni pin. ¿Pin jäy huaad Dios yaj'ixpicy? Ca' ni pin.” Oy ca' pin huinjihuiy jecy'ajty nej Dios yhuinma'ñymiidity, jadachambi iich ajt nhuinjihuiyim nej Cristo yhuinma'ñymiidity.

Je huidibi ajcxy mibijcp ytungixy ma Dios

3 Migügtijc ajcxy, co ti n'oyich ma miich ajcxy, chi nmiidmiydaaccixy jadu'n nej jihuiy miich ajcxy mhuinma'ñymiidity nej naaxhuiñjyäy ajcxy yhuinma'ñymiidity huidibi ca' ymibijccixy. E ca' anajty miich ajcxy miidity je mhuinma'n huidibi je Espíritu Santo yejcpy. Miich ajcxy mmibijcin ma Cristo jadu'n yi' nipaady nej ma'xungdjic ymibijcin. ²Ti nyaj'ixpijccixy Dios y'ayuc huidibi ca' jëbi tzip mhuinjihuiygixy. Jadu'n

nipaady nej jäy ajcxy yaj'ügü leche yi' ma'xungdjic, miid co cacöbiga'n caayin uucin huidibi jemxy cidacp ma yjot. Ca' miich ajcxy anajty ti mnayñ'iixiigixy ma mjot mhuinma'n nej jëbi mhuinjihuiygixy Dios y'ayuc yi' tzipjatypi. Chambaadni ca' mnayñ'iixiini ajcxy ma mjot mhuinma'n nej jëbi mhuinjihuiygixy yi' tzipjatypi ayuc. ³Chambaadni miich ajcxy myajtuñ mjot mhuinma'n jadu'n nej naaxhuiñjäy ajcxy miidity huinma'n ca'pi ymibijccixy, chambaad mmi'ijxtinaaygix yi' migügtijc, chambaad mnaychip'ijxigix naybijc-huäcxigix. Jadu'n m'idiitzcixy nej jacjadyi jäy ajcxy y'idiitzcixy huidibi ca' ymibijccixy. ⁴Com nijjëjity miich ajcxy minaangixy: “Hich naygomajtzip ma Pablo.” Etz nijjëjity minaangixy: “Hich naygomajtzip ma Apolos.” Jada je tiy'ajt co ca' mnay'ayuc-huinjihuiygixy tim jadu'n nej jäy ajcxy ca' nay'ayuc-huinjihuiygixy huidibi ca' miidity Dios yjihui'n ymic'ajt.

⁵¿Pin je' je Apolos? ¿Pin je' je Pablo? Hich Pablo etz Apolos nimetz ajcxy nduñ ma Dios ytung, e iich miich ajcxy nyajmibijccixy Cristo. Hich ajcxy nduñ nidüg nidüg je tung huidibi Dios xymooyich. ⁶Hich jayjip'aty miich ajcxy ti nyaj'ixpicyich, e Apolos jac'axam. Jadu'n miich ajcxy nipaady nej tüg moc cam huidibi iich ti nnipy, e Apolos jac'axam ti pidägy nii. Per Dios ti yajyeegy je moc. ⁷Ca' ytimyñejity pin ti yñipy, e pin ti pidägy je nii. Dios yi' tügpaajc

copicyip. Com yi' yajyeecp je moc.
⁸Yi' huidibi niip etz yi' huidibi
 nii pidacp, quipxyjaty ajcxy. Dios
 yegamb je oy'ajt ma nidüg nidüg
 jadu'n nej anajty ti ytungixy. ⁹Com
 iich etz Apolos naymigüg'ájtibich
 ajcxy ma Dios ytung. Jadu'n miich
 ajcxy nipaady nej Dios ycam
 huidibi Apolos ti tuñ etz huidibi
 iich ti nduñ.

Nañ jadu'n miich ajcxy nipaady
 nej tüg tijc huidibi Dios ycojpy.
¹⁰Dios ti xyajñibicyich yi' ytung
 ndunipyich. Ti nyaj'ixpicxyich
 miich ajcxy Dios y'ayuc ytiy'ajt.
 Jadu'n iich nipaady nej tüg pojtzpi
 oybi huidibi ti yajtzondägy je
 tzaadijc poch. Chi huingjây
 xyjacyaj'ixpijccixy. Jadu'n yi'
 nipaady nej huingbi pojtzpi huidibi
 je tzaadijc poch jacjijppodziiyb.
 Copicy co nidüg nidüg huidibi
 yaj'ixpijcp Dios ytiy'ajt yajxon
 yaj'ixpijccixipy. ¹¹Dios ti pidägy
 Jesucristo tügpajc huidibi huaad
 nmibijcim, e ca' huaad pidacy
 huingbi. Jadu'n Jesucristo nipaady
 nej tüg tijcpoch chondägy. ¹²Co
 pinjaty yaj'ixpicxy Dios y'ayuc
 ytiy'ajt tiydudägy, chi jadu'n
 nipaady nej jihuïy pinjaty tijcpojtzp
 miid ori, miid plata etz miid tzaa
 oyjatypi. Pinjaty ca' yaj'ixpicxy
 yajxon Dios ytiy'ajt, jadu'n nipaady
 nej jihuïy pinjaty tijcpojtzp miid
 quipy, miid miy, etz miid moc'aay.
¹³Jiini co anajty xii tiempo paady
 mina Cristo tiyduna'n yi' yjây
 huin'it ñiguëxigipy nej Dios
 ytumbi ajcxy ti ytungixy co ti
 yaj'ixpijccixy. Niguëxigip pen oy
 ti yaj'ixpijccixy Dios ytiy'ajt, o
 pen ca' oy ti yaj'ixpijccixy. Jadu'n

nipaady nej Dios jiin pidägy ma
 je tijc, e je quipy, je miy, etz je
 moc'aay tigoydähuipy ma je jiin.
 Etz je ori, plata etz tzaa oyjatypi ca'
 ytigoydähuipy miid je jiin. ¹⁴Peni
 oy yajxon pinjaty ti yaj'ixpicxy Dios
 ytiy'ajt, chi Cristo premio möhua'n
 jada jây co ooy yajxon ti yaj'ixpicxy.
 E jadu'n yi' ytung nipaadip nej je
 ori, plata, etz tzaa'oyjatypi huidibi
 ca' ytigooy ma je jiin. ¹⁵Pen je Dios
 ytumbi ca' oy yajxon ti yaj'ixpicxy
 Dios y'ayuc ytiy'ajt, chi ca' premio
 pada'n. Jadu'n yi' ytung nipaadip
 nej je quipy, je miy, etz je moc'aay
 huidibi ti ytigoy ma je jiin. Jadu'n
 nipaadip miid jada jây nej jihuïy ti
 ñaxy jiinjoty, e ti ytigoydây ma je
 jiin tijaty ymiid, je'yi yjugy'ajtin ti
 yajtzögy.

¹⁶¿Nej ca' mnejhuïiygixy? Pen
 Dios yjihui'n ymic'ajt yajpat ma
 miich ajcxy, jadu'n nipaady nej
 jihuïy Dios ci'm ti chinaydacpicy
 ma miich ajcxy, nej jihuïy miich
 ajcxy Dios xytijc'adyii. ¹⁷Pen ji
 pinjaty huidibi yajhuindigoy Dios
 chinaydac, huin'it Dios yajtigoya'n
 jada jây. Yi Dios chinaydac
 huädz'it amay'it yi', com Dios ti
 chinaydacpicy ma miich ajcxy
 huidibi mibijccixp.

¹⁸Ix mnayhuin'finigix ci'm. Pen
 nidügti miich ajcxy mnaydijyii
 co oy ixpicxyity ma naaxhuin'yjây
 y'ixpijcin, copicy jâydigoyipy
 yi' y'ixpijcin, jigix ixpijipy
 Dios ytiy'ajt. ¹⁹Yi naaxhuin'yjây
 y'ixpijcin jadu'n nipaady
 miid Dios nej tzuu huinma'n
 loci huinma'n. Paady jadu'n
 yjaybetyity ma Dios ñecy ma jadu'n
 ymina'n: "Dios yajpocycähuip yi

ixpicytijc miid yci'm'ayuc miid co chachnaygömayii.” ²⁰E jadu'n yjaybetyity jadüg'it ma Dios ñecy ma jadu'n ymina'n: “Je Huindzin Dios ñejhuiyb co yi xpicytijc y'ayuc yhuinma'n ca' choobaady.” ²¹Ni pin ca' huaad amij agix ñayjihuiy, miid co mijnixpety oyñipin y'ayuc. Miich ajcxy miid'ajttaayb tüg'óciy tijaty. ²²Miich ajcxy miid'ajtpy Pablo, Apolos etz Pedro. Nañ jadu'n miich ajcxy miid'ajtpy je naaxhuiñybi, je tzajp, je jugy'ajtin, je o'cin, je xii je tiempo huidibi ji yajpatp, etz huidibi mim cidaacp. ²³Je Cristo miid'ajtpy miich je' ajcxy ci'am etz Dios ymiid'ajtpy Cristo ci'am.

Je apóstoles ajcxy ytung

4 Jëbi jadu'n co iich etz Apolos, iich miich ajcxy xytijcixy Cristo ytumbi huidibi Dios ti xyajni'bjccixyich, nyaj'ixpjccixyich etz nguend'ajtcixyich yi' y'ayuc ytiy'ajt huidibi jecy'ajty ca' pin nejhuüy huiñjhuüy. ²Pinjaty cuend'ajtp huingjäy yje', copicy tiydudägy ytunipy, jaydëbi yi' yhuindzin yjäygidägiyb yi' ytung. ³Per ca' ooy nduñich cuendi co miich ajcxy xyajciyöy xyajtecyyöyi iich nbocy. Nañ jadu'n ca' ooy nduñich cuendi co ixypy tüg juez yajciyöy yajtecyyöyi iich nbocy. Nañ jadu'n ca' nyajciyöyich nyajtecyyöyich ngi'mbocyich. ⁴Ca' nayjihuiyijich co nmidundigooyich miich ajcxy. Ca' jadu'n mmina'nich co ca' ma ndundigooyich. Hue' ajt nHuindzin Jesucristo yi' je' xyajciyöyip xyajtecyyöyip iich nbocy, ca' jac pinjaty. ⁵Paady

ycixpi ixmajtzcix jadu'n nej miich ajcxy xypocy'ijxcixy jayijpni ma ca'ni Jesucristo ymiñ jadüg'oc ya naaxhuiñ. Ahuijxcix co Jesucristo yajniguëxigaani je jäy ajcxy ypocy huidibi cham ca' ñiguëxigy, huidibi jadu'n nipaady nej jihuüy yüch y'ity agootztuuby. Jesucristo co anajty ymiñ jadüg'oc, chi yajniguëxigipy nej jäy ajcxy yjot yhuinma'n miidity. E Dios nidüg nidüg jäy cömaya'n pen oy ti ytuñ, e ca' cömaya'n pen ca' oy ti ytuñ.

⁶Migügtijc ajcxy, ci'm ti naybidägyiijich miid Apolos jadu'n nej tüg ijpexjt ma jada tiy'ajt huidibi cham ti nyajnijayiyigixp. Jadu'n ti nduñich miid miich ajcxy m'oy'ajtin ycixpi, jigix jëbi miich ajcxy m'ixpjccixy jadu'n nej jëbi mguydundaygixy Dios ytiy'ajt, e ca' mjactungixy huidibi Dios ycapxcödujc ma ñecy. Nañ jadu'n iich ti nduñich miid Apolos nej tüg ijpexjt, jigix miich ajcxy ca' mnaygömayiyyb ci'm, e ca' mminaangixy co mnaygomájtzigixy ma tüg Dios ytumbi, e jadüg m'ixtijcixy. ⁷¿Pin ti xyajnajxcixy jadu'n nej jihuüy ajcxy ooy mgömayity? Ca' ni pin. ¿Ti miich ajcxy miidity, huidibi Dios ca' ti xymooygixy? Ca' ni ti. E pen Dios ti xymooygixy tijaty ajcxy mmiidity, çna'amy co mnaygömáygixy ci'm, jadu'n nej jihuüy ci'm ti mganar'ajtcixy tijaty ajcxy mmiidity?

⁸Jadu'n miich ajcxy mnaybidáacigixy nej jihuüy ti mgüxigixy, nej jihuüy ti mgomeënygojcixy, nej jihuüy mrey'ajtcixy, e ca' mdzojccixy

co nyaj'ixpigipyich. ⁹Miich xytíjcixyich nej jihuüy iich ajcxy apóstoltíjc Dios ti xypidaaccixich nej huidibi ca' ytimcapxpaadyity, nej huidibi ypocy co'ögiüyb, co ángeles ajcxy etz jäy ajcxy xyñíxíccixyich xyñiyáaxcixyich. ¹⁰Miich ajcxy xytíjcixyich co iich ajcxy apóstoltíjc jadu'n nej jäy tzuu locip co ndúngixyich miid Cristo ycixpi. E miich mnaybidaacigixy co'ayuc cohuinma'n co ti mmibíjcixy Cristo. Miich ajcxy xytíjcixyich co ca' ti mic'ajt ajcxy miididyich, e miich ajcxy mnaybidaacip nej jihuüy ooy ti mmicpíjcixy, nej jihuüy ooy mgömayity, e iich ajcxy ca' nyaj'ixaangixyich. ¹¹Chambaad iich ajcxy nyuubögyiijich etz ndidzyiijich. Minaajity n'íjtíxcixyich ca' iich ajcxy nhuit. Jäy ajcxy xyñi'ojíyigixich etz xyhuingojoy xyjípíccíxcixich, ni ndíjc iich ajcxy ycaca'tcixy. ¹²Ndúngixyich xuuyi miid ngi'm ngíjich. Co pinjaty xyñi'ojíyigixyich, chi n'adzóogixyich miid oy ayuc. Co iich ajcxy xy'ixhuidityich xypahuidityich, ooy nmecxtújcixyich yi tzaachypi. ¹³Co pinjaty jibic xyñigápxcixyich, chi huinma'n íxtáaygixyich oy'amy miid mecxtujcin n'íihuíjcixyich ngapxhuíjcixyich nej jëbi y'ayuc-huinjihuiyigixy. Ca' naaxhuínyjäy ajcxy xychójcixyich. Ixti chambaad jadu'n ajcxy xy'íjxcixyich nej püx, jadu'n iich ajcxy nipaady nej jibicpi huidibi ca' jäy ajcxy tzocy.

¹⁴Ca' iich miich ajcxy nyajnijayiy jada ayuc co

nyajtzöydunaangixy. Hue' janchtiy jada ayuc nyajnijayiyb ajcxy co ngapxhuijáangixy. Jadu'n ndzojcixy njihuüygixy nej ndzocyich njihuüyich ngi'm'ung. ¹⁵Oy ixypy yjanchity co miich ajcxy miid majc mil huindzindíjc huidibi xyaj'ixpíjcixy Cristo ytiy'ajt. Per tügpajcpi je mhuindzin huidibi oga'n xyajmibíjcay ajcxy Cristo, ca' nan canaag. Íich jadu'n oga'n ti nyaj'ixpicyich miich ajcxy Jesucristo ytiy'ajt nej jëbi ajcxy m'alma ñídzögipy. Paady ycixpi jadu'n iich nipaady nej miich ajcxy mdeedy ma mmibíjcin. ¹⁶Íich miich ajcxy nimaayb mictägy, com ti nyajmibíjcixy Cristo oga'n, paady cuydungix ajcxy Dios ytiy'ajt, jadu'n nej iich nguyduñich.

¹⁷Paady ycixp nguexyich Timoteo ma miich ajcxy. Yi Timoteo ooy ndzocyich ooy njihuüyich. Ti iich Timoteo nyajmibicyich Cristo, e ooy xycapxymidooyich yajxon, jadu'n yi' nipaady nej ngi'm'ungich. Yi Timoteo xyajjäy medzip miich ajcxy je ayuc je tiy'ajt jadu'n nej nyaj'ixpicyich ma tüg'óciy cajp ma yi jäy ñaymújcigixy huidibi mípídaaccixp Jesucristo. ¹⁸Cham nije' nije' miich ajcxy amíj agix mnayjihuiyí co jadu'n minangixy co ca' nixy n'ixa'ñich miich ajcxy jadüg'oc. ¹⁹Per ca' jadu'n mminangixy co ca' nnicxa'ñich ma miich ajcxy. Tzojc n'íxcibich ma miich ajcxy, pen Dios jadu'n tzojcp. Co anajty jim nmechich, huin'it ca' n'amidoo'ida'ñich yi' ajcxy y'ayuc huidibi amíj agix nayjihuiyí. Hue' janchtiy nejhuíhua'ñich pen ymiid yi' ajcxy Dios ymic'ajt chög'ajt.

²⁰Pinjaty miid Dios ymic'ajt Dios chög'ajt, je' yajniguëxïp Dios y'lane'min. Pinjaty miid oyñiti ayuc, ca' je' yajniguëxïgip Dios y'lane'min. ²¹Co nnícxibich jim ma miich ajcxy, ðti ajcxy mdzojccixyp ndunipyich? ðNej oy nminícxibich ma miich ajcxy tög matz jigix ajcxy nhuópcixipy? o ðMdzojccixyp co nnícxibyich ma miich ajcxy miid yungnaxy njot nhuinma'níh, etz oy'amy ajcxy nmigapxipy, jadu'n nej jihuüy ooy ndzojccixy njihuüiygixy?

**Moy ajcxy castigo tög jäy
huidibi anajty ti ytundigooy**

5 Mayjäy nejhuüy co ma miich ajcxy jim tög yëdyjc huidibi tundigooyb miid tög töxyjäy. Nigi yi' ytundigooy ca'ydí huidi ajcxy ca' Dios y'ayuc mijpidaci. Ti nnejhuüyich co jim tög yëdyjc huidibi miiddzinaayb ycoo'uu. ²Jim miich ajcxy miidity je mijpocytumbi, e miich ajcxy amij agixy mnayjihuüiyigixy co ajcxy mdzax'ixpicyity ma Dios ytiy'ajt. Jac'oy co ixipy mdajcixy mmaygixy. Yajpidzimgix ma miich ajcxy yi jäy huidibi jadu'n tundigooyb. ³Ca' ytimyñejity co ca' nyajpaadyich jim ma miich ajcxy. Jadu'n nipaady nej jihuüy iich njimity, miid co ooy njihuüyich nej miich ajcxy mjaicixy m'ayoogixy. Paady ycixpi ti nyajpocycäyich miid Jesucristo y'ane'min yi jäy huidibi jim ooy mij ytundigooy, tim jadu'n nej ixipy jim nyajpaadyich ma miich ajcxy. ⁴Huomujctaaygix yi mibijcpidijc, e jadu'n nipaadipy nej jihuüy iich njimity quipxyi miid

miich ajcxy. Huin'it miich ajcxy miid'ajtcixipy ajcxy ajt nHuindzin Jesucristo y'ane'min ymic'ajt. ⁵Miid je ane'min mic'ajt huidibi Jesucristo ti xymöyich, myajpidzimipy je pocytumbi ma miich ajcxy. Jadu'n mijhuin nipaadipy nej jihuüy myajcídigiigixy je mujcu', jaydëbi yi' ñinícx ytigoyipy, per je' y'alma nídzögip mina anajty iich ajt nHuindzin Jesús yhuimbity ya naaxhuin jaydëbi tiydunipy jäy ajcxy miid ypocy ycixpi.

⁶Ca' mnaygömáayigixy ci'm miid huidibi mdungixyp. ðNej ca' mnejhuüiygixy nej jäy mina'n co levadura huidibi ca' y'oyity yajhuindigooyb tög'óciy yi harina jich? ⁷Jadu'n je pocytunii nipaady nej levadura huidibi ca' y'óyity, paady ycixpi yajtigooygixy je pocytunii nej anajty mdundigóoygixy taabi anajty ajcxy ca'ni mmibijccixy. Jadu'n mdúngixipy, jigix jëbi m'ijtcixyp huädz ca' ma pocy. Co jadu'n mdúngixipy, jadu'n nipaadip miich ajcxy nej tzajcaagy oyjatypi. Nejhuüybich co miich ajcxy ti mbocyñihuaatzcixy, com Cristo nayyejci huen yaj'ögyi miid ajt nbocy ycixpi. Jesucristo jadu'n nipaady nej ajt ngöbixy mang huidibi miid nhuindzigiiyim Dios miid ajt nbocy ycixpi. ⁸Tzoc tzinaayim miid huädz njot huädz nhuinma'n, jadu'n nipaady nej judfojäy co ajcxy amay'ajtcixy yi pascua xi. Tzoc yajtigooyim ma ajt ndzinaayin njugy'ajtin yi jibic jot jibic huinma'n. Tzoc cuydunim Dios ytiy'ajt.

⁹Ti nnijayiiygixy jayhuin co ca' huaad migüg'ajtigixy pinjaty

huidibi tundigooyb miid töxyjäy ajcxy. ¹⁰Ca' nan jadu'n nmina'nich co tücci'yi mbuhuäctütcixipy yi naaxhuiñjäy ajcxy huidibi ca' ymibijccixy, huidibi tundigooygixp miid töxyjäydjic, huidibi ooy y'adzojccixy, huidibi ajcxy meetzp, huidibi ajcxy tzaadzech quipychech ojadajtcixp. Co ixipy tücci'yi mbuhuäctütcixipy yi naaxhuiñjäy ajcxy, copicy co ixipy miich ajcxy mbidzimgix ya naaxhuiñ. ¹¹Jayhuin ti nijayhiygixy co ca' huaad mnaymigüg'ajtigixy miid yi jäy ajcxy huidibi naydjicigixp co ymibijccixy, je huidibi tundigooygixp miid töxyjäydjic, huidibi ajcxy ooy adzojccixy, huidibi ajcxy ojadajtp tzaadzech quipychech, huidibi ooy ycapxtigooygixy, huidibi ajcxy amügy jäy, etz huidibi ajcxy meetzp. Nañ ni ca' huaad mgaymujccixy m'uucmujccixy miid yi' ajcxy. ¹²⁻¹³Com ca' yhuaadity co ich nyajcüyöyipy nyajtecyyöyipy yi jäy ajcxy ypocy huidibi ca' mijpidaaccixy Jesucristo. Dios ci'm yajcüyöyam yajtecyyöyam yi' ajcxy ypocy. Hue' janchtiy copicy co miich ajcxy myajcüyöyip nyajtecyyöyip yi mibijcpidijc ajcxy ypocy. Yajpidzimgixp yi pocytumbi ma miich ajcxy.

**Tzip capxy ma je juez ajcxy
huidibi ca' ymibijccixy**

6 Pen xymidundigooyb tüg mibijcpi, ¿nej oy mnayjihuiyii co nicxy mxty yi mmigüg ma yi tungmiidpi huidibi ca' mibijccixy Dios y'ayuc? ¿Cay jac'oy co myaj'abigipy je mibijcpidijc

ajcxy, e jim y'oyihuipy je ayuc nej anajty ti xymidundigoy? ²¿Nej ca' mnejhuiygixy co yi jäy ajcxy huidibi Dios ti ypocyhuinméecxigixy, yi' ajcxy yajcüyöyamyb yajtecyyöyamyb yi naaxhuiñjäy ajcxy ypocy huidibi ca' mijpidaaccixy Dios? Pen miich ajcxy myajcüyöyip nyajtecyyöyip yi naaxhuiñjäy ajcxy ymijpocy, ¿nej co ca' mjahtcixy nej ajcxy myajcüyöyipy nyajtecyyöyipy yi mibijcpidijc ajcxy ypocy huidibi ca' ytimymij ytimycajejity? ³¿Nej ca' mnejhuiygixy co miich ajcxy myajcüyöyamyb nyajtecyyöyamyb ixti yi ángeles ajcxy ypocy? Pen miich ajcxy myajcüyöyamyb nyajtecyyöyamyb yi ángeles ajcxy ypocy, nigí ca' chipity co ajcxy myajcüyöyipy nyajtecyyöyipy yi mibijcpidijc ajcxy ypocy huidibi tzinaayb jugy'ajtp ma jadachambi xii tiempo. ⁴Pen miich ajcxy mnaymidundigóoyigixp, ¿nej co nicxy mbidaaccixy yi mxihuín ma yi jäy ajcxy huidibi ca' yajpaady ma miich ajcxy myöymujccixy? ⁵Jadu'n nnimáaygixyich miich ajcxy, jaydēbi mdzöydu'njihuiygixy miid jada ycixpi. ¿Nej ca' yajpaady ma miich ajcxy ni tüg yēydijc huijy ycuipí huidibi jēbi yaj'oyiy je capxy je ayuc ma je mibijcpidijc ajcxy? ⁶¿Nej ooy jada ytimycopicyity co yi mibijcpidijc ajcxy ñayxihuigixipy ma je tungmiidpi huidibi ca' mijpidaaccixy Dios?

⁷Co miich ajcxy mnayxihuigixy ma cajp tungmiidpi, je' je tiy'ajt co ca' ajcxy mguydúngixy Cristo y'ayuc ytiy'ajt. ¿Nej cay jac'oy co mnaymimecxtújcigixipy, ca'ydi co

mnayxihuigixy? ¿Nej cay jac'oy co xytigóoyigixipy tijaty, ca'ydi co mnayxihuigixy? ⁸Ma yjapadyii ixipy mnaymimexctújcigixy, chi miich ajcxy ac mibijcpidijc naymidundigóoyigixp, e nañ jadu'n mjanayméetzigixy ti ajcxy ymiid.

⁹¿Nej ca' mnejhuiygixy co yi jáy ajcxy huidibi tundigooyb, ca' ajcxy it lugar pada'n ma Dios y'ane'my? Ca' mnayhuin'lingixy, ca' ajcxy it lugar pada'n ma Dios y'ane'my yi jáy ajcxy huidibi migapxtigoooyb töxyjäydijc, huidibi ajcxy ojadaajtp tzaadzech quipychech, huidibi ajcxy migapxtigoooyb ymigüg ytöxyijc, huidibi ajcxy adöxyñi'aa.

¹⁰Ca' ajcxy it lugar pada'n ma Dios y'ane'my huidibi ajcxy meetzp, huidibi ajcxy tijaty adzojcp, huidibi ajcxy amügyjäy'ajtp, huidibi ajcxy capxtigoooyb, etz huidibi ajcxy ayucmihuidijt capxmiuidijtp. Nidüg'óciy yi jáy ajcxy huidibi jadu'n tundigooyb, ca' ajcxy it lugar pada'n ma Dios y'ane'my.

¹¹Jadu'n anajty nijëjity miich ajcxy mdundigooygixy jecy'ajty, per co ti mmibijccixy Cristo, chi Dios ti xyhuinmecxy ajcxy mbocy, e ti yajhuäch je jibicpi ma ajcxy mjot mhuinma'n, etz mnayyéjcigixy amumdügjot ma Dios. Co miich ajcxy mmijpidaaccixy je nHuindzin Jesús yxii e xy'adigiigixy xyjottigiigixy Dios yjihui'n ymic'ajt, paady ajcxy ti m' ahuimbijtcixy tudägy ma Dios yhuinduu.

**Je tudägy'ajtin huidibi ijtp
ma ajt ndzinaayin**

¹²Janch tiy'ajt nej jáy yminaangixy co jëbi huaad tungixy

hueñytiijity huidibi ñijot'ajtcixyp. Per ca' tüg'óciy huidibi jáy ajcxy tuñ y'oyjäygidaacnity. Janch jadu'n jëbi pinjaty tunipy hueñytiijity, per ca' huaad ymimadägyii je huidibi ajcxy ytumy. ¹³Janch tiy'ajt nej jáy yminaangixy co je jiiçxy picy ytungbaady ma je jáy y'aa ymöx, e je aa möx ytungbaady miid je jiiçxy picy ycixpi. Per Dios yajcödigoyamyb je jicxy picy, e nañ jadu'n yajcödigoya'n je jáy y'aa ymöx. Per nañ tiy'ajt co Dios ca' ti yaj'oyiy je yëydijc ñinixc, co midundigooyipy töxyjäydijc.

¹⁴Dios ti yajjugypicy jadüg'oc iich ajt nHuindzin Jesucristo co y'o'cy. Nañ jadu'n Dios miid ymic'ajt co xyajjugypigaanim jadüg'oc co anajty ti n'o'cim.

¹⁵¿Nej ca' mnejhuiy miich ajcxy co yi mninixc ajcxy Cristo yi' yje'? ¿Nej cay Cristo anajty midundigooybich co nnicxy miidmâyich yi töxyjäy huidibi jibic-huinma'n miid? ¡Ca' jadu'n y'óyity nimina! ¹⁶¿Nej ca' mnejhuiygixy co tüg yëydijc puhuägïy tüg töxyjäy huidibi jibic-huinma'n tumb, tügity ajcxy y'ijtcixy? Com jadu'n yjaybetyity ma Dios ñecy, ma Dios jadu'n ymina'n: "Nimetz y'idaangixy jadu'n nej tügpi ninixc." ¹⁷Co tüg jáy miid y'lity yi Huindzin Jesucristo, huin'it je jáy yjihui'n ymic'ajt etz Dios yjihui'n ymic'ajt y'ijtcixy tú'ciy.

¹⁸Ixmajtcix je jibic-huinma'nydunii, ca' mdundigooygixy miid töxyjäy ajcxy jibic-huinma'nydumbi. Yi jacjadyii pocy huidi jáy ajcxy ytumy, ca' yi' ajcxy midundigoy ninixc. Per

co ytundigooygixy miid töxyjäy
ajcxy, huin'it janchtiy yci'mnin'cx
anajty ymidundigooygixyp. ¹⁹¿Nej
ca' mnejhuiygixy co je Espíritu
Santo huidibi Dios xymooyim, ti
chinaydacpicy ma miich ajcxy mjet
mhuinma'n? Paady ycixpi miich
ajcxy ca' ci'm nay'ané'migixy.
²⁰Tzohui Cristo ti cojuy miich
ajcxy mbocy, paady ycixpi ooy
ycopicyty co oybi mdúngxip miid
mnin'cx, jigix Dios cömay y'idipy
miid co oy anajty ti mdungixy.

Capxhuijin ma je pijcin

7 Cham n'adzohua'n'ich je
huidibi miich ajcxy ti
xyaj'amidoobich ma je necy
huidibi ti xyajniguéjxcixyich.
Oy jadu'n co tüg yëdyjc ca'
ypigipy. ²Per com may yëdyjc
huidibi ooy ytundigoya'n miid
töxyjädyjc, paady ycixp jac'oy
co nidüg nidüg yëdyjc pigipy e
miid'idipy yci'mdöxyjc. E nañ
jadu'n jac'oy co nidüg nidüg töxyjäy
ypigipy, e miid idipy yci'm ñäy.
³Copicy je yëdyjc chinähuipy
miid ytöxyjc nej ypadyii, nan
tim jadu'n je töxyjäy chinähuipy
miid ñäy nej ypadyii. ⁴Com je
töxyjäy ca' ane'my yci'mnin'cx,
hue' ñay'ané'migixy miñ xyipy.
Nañ jadu'n je yëdyjc ca' ane'my
yci'mnin'cx, hue' ñay'ané'migixy
ymiñ xyipy. ⁵Ca' huaad je yëdyjc
nimay je töxyjäy co ca' miid
mähua'n miid pooxa'n. Nañ jadu'n
je töxyjäy ca' huaad nimay je ñäy
co ca' miid mähua'n miid pooxa'n.
Jëbi janchtiy minaajity ñay'ayuc-
huinjihuiygixy co amay'adaangixy
co Dios mibijctzohuaangixy

ycapxtägaangixy. Co Dios
mibijctzohuin myajmáygixipy,
huin'it jëbi máagixni póxcixni
agujc jotcujc, ca'ydi je mujcu'
mimadägyii ajcxy.

⁶Jada je' tiy'ajt nej jëbi yëdyjc
miiddzinäy ytöxyjc, hue' jada
capxhuijin, ca' jada y'ané'minity.
⁷Jadu'n njadzocyich co miich ajcxy
ixyipy m'ijtcixy adüg jadu'n nej
n'ityich adüg. Per Dios ti xymooyim
nidüg nidüg ngi'mhuinma'n
ngi'mmic'ajt. Paady ji canaagnax
jäy yhuinma'n, e nidüg nidüg miid
yci'mhuinma'n nej ytunaangixy,
pen pigaangixp o ca' ypigaangixy.

⁸Jada ayuc nyajnimaa'ybich yi
adügtijc etz yi co'ögytjic ajcxy.
Jac'oy co ajcxy huen tzinaaygixy
adüg, jadu'n nej iich ndzinäyich.
⁹Pen ca' ajcxy mimadäga'n yi
chinaayin adüg, etz nijot'ajtcixy co
ypigaangixy, jac'oy co ypjicixipy.
Com jac'oy co ypjicixipy ca'ydi co
cuydúngxipy ninicx chojcin.

¹⁰Jada ayuc nyajnimaa'ybich
huidibi ajcxy ti ypjicixy. Ca'
y'oyity co töxyjäy tüg ixmach yi'
ñäy. Nañ jadu'n ajt nHuindzin Jesús
xymooyim jada ane'min. ¹¹Co tüg
töxyjäy ixmach ñäy, copicy co huen
tzinäy adüg, e ca' huaad ypic
miid huingbi yëdyjc. Jëbi janchtiy
jadüg'oc pudig'y ñäy. Nañ jadu'n ni
ca' y'oyity co tüg yëdyjc ixmadzip
ytöxyjc.

¹²Hich jada ngi'm'ayuc jada
huidibi nyajnimaa'ybich je jacjadyii
mibijcpidjic. Yi Huindzin Jesús
ca' ti ane'min yecy miid jadayaabi
ycixpi. Pen tüg yëdyjc mibijcp
tzinay miid tüg töxyjäy huidibi
ca' mijpidägy Cristo, jac'oy co ca'

ñay'ixmájtzigixipy, pen je töxyjäy jadu'n jotcujc jacmiiddzinähua'ñ je yëydijc. ¹³Nañ tim jadu'n co tüg töxyjäy huidibi mibijcp tzinay miid tüg yëydijc huidibi ca' mijpidägy Cristo, jac'oy co ca' ñay'ixmájtzigixipy pen je yëydijc jotcujc jacmiiddzinähua'ñ je töxyjäy. ¹⁴Je töxyjäy ñay huidibi ca' mijpidägy Cristo, jadu'n y' nipaady nej jäy huidibi ypocy ti yajnihuäch miid co ytöxyijc ti mijpidägy Cristo. Nañ jadu'n je töxyjäy huidibi ca' mijpidägy Cristo, jadu'n y' nipaady nej jäy huidibi ypocy ti yajnihuäch miid co ñay ti mijpidägy Cristo. Pen ca' ixipy yjadu'nity, y' ajcxy y'ung y'anäg, hue' ixipy nipaady nej jäy ajcxy y'ung huidibi ca' mibicy. Per com ti je yëydijc etz je töxyjäy yajpocyñihuächyii, nañ jadu'n je y'ung ajcxy ti yajpocyñihuächyii. ¹⁵Per pen je yëydijc huidibi ca' mibicy Cristo ca' miiddzinähua'ñ ni jadu'ñyi y' ytöxyijc huidibi ti mibicy Cristo, huin'it jëbi ñay'ixmájtzigixy. Nañ jadu'n co je töxyjäy huidibi ca' mibicy Cristo, e ca' miiddzinähua'ñ ni jadu'ñyi y' ñay huidibi ti mibicy Cristo, huin'it jëbi ñay'ixmajtzigixy. Com Dios jadu'n tzocy co jotcujc ñaymiiddzinäayigixipy. ¹⁶Jëbi ñay'ixmájtzigixy com je töxyjäy ca' tiydudägy ñejhuüy pen mimadacy yñäy yajmibigipy Cristo. Nañ jadu'n je yëydijc ca' tiydudägy ñejhuüy pen jëbi ytöxyijc yajmibigipy Cristo.

¹⁷Oy ixipy ñejity jada tiy'ajt cuydungixy. Copicy co nidüg nidüg miich ajcxy mdzinahuipy mjugy'adipy jadu'n nej Dios ti xyajni'ixiiygixy mdzinaayin

mjugy'ajtin, e jadu'n nej anajty myajpatcixy co Dios xyhuin'ixy jëbi mmibigipy Cristo. Yi jadu'mbi ane'min nyaj'ixpijcpyich yi mibijcpidijc ma tüg tüg cajp. ¹⁸Yi jäy huidibi ti yajtiy'ajttiy jayijp, e Dios yhuin'ixyii jac'axam, huen jadu'nity, ca' huaad yajtigoy je ijxpejt nej ti yajtiy'ajttiy. E yi jäy huidibi ca'ni yajtiy'ajttiy e ti yhuin'ixyii Dios, huen jadu'n y'ity, ca' ycopicyity yajtiy'ajttihuipy. ¹⁹Ca' ytimyñejity pen miich ajcxy ti myajtiy'ajttiy, o pen ca'ni myajtiy'ajttiigixy. Huidibi copicyip, mguyduunip ajcxy Dios y'ane'min ycötujcin. ²⁰Nidüg nidüg mibijcpi huen ijtcixy nej anajty yajpatcixy co Dios ajcxy yhuin'ijxyi. ²¹Pen miich anajty codoogiy tumb ma tüg jäy co Dios ti xyhuin'ixy, ca' mdajy may miid y' ycixpi, hui'm miid mhuindzin. E pen mhuindzin a'ixiiyb co mbidzima'ñ ahuätztuum, jëbi mbidzimy ma codoogiy anajty m'ity. ²²Pinjaty codoogiy ijtp ma yhuindzin co mibicy ajt nHuindzin Jesucristo, chi Jesús y' yajnihuädziäctüdyii ma y' pocy y'ane'myii. Pinjaty tungixp yci'mdung, co mibicy iich ajt nHuindzin Jesucristo, chi jadu'n nipaady nej jihuüy codoogiy y'ity ma Cristo. ²³Tzoohei ooy Jesucristo xycujuuyi miich ajcxy mbocy, paady ycixpi cuydungix ajt nHuindzin Jesucristo y'ayuc ytiy'ajt. E ca' mguydungixy naaxhuin'yjäy ajcxy y'ayuc ytiy'ajt huidibi ajcxy xypidägip ma pocy xy'ane'mgixy. ²⁴Migügtijc ajcxy, nidüg nidüg mibijcpi, huen ijtcixy nej anajty yajpatcixy co Dios yhuin'ijxi ajcxy.

²⁵Jada ayuc nyajnamaaybich yi mibijcpidijc huidibi ajcxy adüg yajpatcixp. Je Huindzin Jesús ca' ti tiy'ajt ahuing ti xymöyich miid miich ajcxy ycixpi. Hue' ajcxy nyajnamaayb ahuing je huinma'n huidibi nmiidich. Com Dios ti xypa'ayooyich, paady ycixpi jëbi mgöbigipy ajcxy iich n'ayuc iich ngapxhuijin. ²⁶Jadu'n huinma'n nmiididyich co jac'oy co nidüg nidüg mij'anäg huen jac'ljtcixy nej yajpatcixy. Miid co tzaachyp i ayo'n nminajxim nyajnajxim jadachambi xii tiempo, paady ycixpi ngapxhuijyich jadu'n. ²⁷Pen mbijcyp tüg töxyjäy, miiddzina'. Pen ca' ti picy tüg töxyjäy, jac'oy co ca' mbigipy. ²⁸Pen ti mhuinma'n mbidägy co mbiga'n, jëbi mbicy, ca' anajty mdundigoy co mbigipy. Nañ jadu'n tüg töxyjay mutz'anägnip ca' anajty ytundigoy co ypigipy. Janch tiy'ajt jada co yi' ajcxy huidibi pijccixp ypadamyb ajcxy jotmay ma chinaayin. Paady ycixp ti nnimaaygixy co jac'oy co ca' mbijccixipy, e ca'ydi ti jotmay mbáatcixipy.

²⁹Migügtijc ajcxy, jada njacyajnamaaygixpy. Hueeni xii tiempo njactzinähuaanim ya naaxhuiñ. Jadu'n nej je xii je tiempo yjacnixni miich ajcxy pinjaty ti ypicy, tzinaaygix jadu'n nej ixypy ca' mdöxijc ajcxy miidity. ³⁰Miich ajcxy huidibi yaaxp etz ayo'n jihuiyb, tzinaaygix jadu'n nej ixypy ca' ti ayo'n miidity. Miich ajcxy huidibi xondacp, tzinaaygix jadu'n nej ixypy ca' mxondaaccixy. Miich ajcxy huidibi ajuuyb adoocp tzinaaygix jadu'n nej ixypy ca' ti

ajcxy miidity. ³¹Miich ajcxy huidibi mic'ajt comeen'ajtp, tzinaaygix jadu'n nej ixypy ajcxy ca' ti mgomeenity.

³²Hue' ndzocyich co ca' ti jotmay miich ajcxy mmiid'adipy ma yi mdzinaayin mjugy'ajtin. Yi jäy ajcxy adügpi ymijottigooyb ajcxy je Huindzin Dios ytung, yajjäygidäga'n ajcxy je Huindzin Dios. ³³Je tiibi ajcxy ypijccixy, chi ymijottigooyb ajcxy yi' ytung ya naaxhuiñ, jadu'n nej jëbi yajjotcujc'ajtcixy ytöxyijc. ³⁴Nañ tim jadu'n tigachjaty yhuinma'n miidity je töxy'anäg huidibi ti ypicy. Je töxy'anäg adügpi ymijottigooyb Dios ytung, etz yecy ñinix etz yjihui'n ymic'ajt cixyjot huinijot ma ajt nHuindzin Jesucristo. Per je töxy'anäg huidibi ti ypicy, hue' je' ymijottigooyb ti ga ti ya naaxhuiñ, jadu'n nej huaad jäygidägyii ñäy.

³⁵Jada jadu'n ti nyajnamaaygixy miid miich ajcxy m'oy'ajtin ycixpi. Ca' nan tzipjaty ane'min ti nmooygixy. Jadu'n ti ngapxhuijicixy jaydëbi jotcujc mdzinaaygixy mjugy'ajtcixy, etz jaydëbi ajcxy amumdügjot mdungixy ma ajt nHuindzin Jesucristo ytung, e ca' mdungixy ametz jotmetz.

³⁶Pen ji pin jotmay miidity miid ñiix ycixpi, miid co yxii yjimijt ti yujc-huäcni, jada je' ooy ytimycapxpaadyity, jëbi tuñ huidibi y'a'ixiiyb jac'oyip, jëbi ypicy, ca' yi' ypocyity. ³⁷Pen ji pinjaty ñiix yhui'ma'n jaybicy, e ca' pin ycohuaniiy, nañ ni pin yca'adugyii co tuñ nej tzocyin, e ñijot'ajtyp tudägy'ajt janch cixyjot huinijot co

yñiix yhui'ma'n jaybicy, oybi anajty ytumyb. ³⁸Je jäy huidibi yñiix yajpijcp, oybi anajty ytumyb, e pinjäy yñiix cayajpijcp, nīgi anajty oybi tuñ ca'ydi co ypigipy.

³⁹Copicy co je töxyjäy miiddzinähuipy yi' näy mabaad yñäy yjugy'aty. Co janch anajty yñäy y'ögy, huin'it jēbi ypigipy miid huingbi, pen jadu'n anajty najtztzogiy. Hue' janchtiy copicy co pigipy je pin mibijcp je Huindzin Jesucristo. ⁴⁰Ooy nīgi je töxyjäy co'ögy pi agujc jotcujc chinähuipy yjugy'adipy pen ca' ypijctigach, jadu'n nmiididyich nhuinma'n, e nminaambich co naybaatip iich nhuinma'n miid je tiy'ajt huidibi je Espiritu Santo yejcp.

Je tzüch huidibi ajcxy yajhuindzigiib quipychech

8 Jadüg nax, jada ayuc ajcxy nyajnijayiyb ma yi tzüch ymiñ huidibi jäy ajcxy yajhuindzigiib tzaadzech quipychech. Janch tiy'ajt co nidüg'óciy iich ajt nmiid'ajtim xpijcin. Per pen ooy mij nayjihuiyim ajt n'ixpicyity, chi amij agix nayjihuiyim. Per pen naychojcm nayjihuiyim nidüg nidüg, huin'it nayyeecim nmibijcin. ²Pen ji nidüg ma miich ajcxy ñaydiyii co y'ixpicyity, ca'ni yi' jajtäy xpijcin huidibi jaccopicy yjadipy. ³Co tüg jäy yajmij'aty Dios, Dios ñejhuiyb nej jada jäy yjot yhuinma'n miidity.

⁴Jadu'n jada je tiy'ajt maabi je tzüch huidibi jäy ajcxy ti yajhuindzigiigyixy tzaadzech quipychech ajcxy. Nejhuiyim co

yi tzaadzech yi quipychech ca' ti jugy'ajtin miidity. Ji tügpaic Dios huidibi tzinaayb jugy'ajtp. ⁵Janch tiy'ajt co yi naaxhuiñyäjy ajcxy Dios'ajtigixy canaagnax huidibi yajpatp tzaajpcix etz ya naaxhuiñ huidibi ca' Diosity. Etz nañ tiy'ajt co may yhuindzin'ajtcixy huidibi ca' yhuindzinity. ⁶Per iich ajt n'ojadajtim tügpaicpi Dios, je Dios Teedy. Je Dios Teedy coj macx tüg'óciy huidibi jil'ajtp. Miid yi' ycixpi iich ajt ndzinaayim njugy'ajtim. Nañ tim jadu'n nmiid'ajtim tügpaicpi ajt nHuindzin Jesucristo, e yi' huijtz'ijtaayb tüg'óciy tijaty huidibi jil'ajtp, e nañ yi' ajt xyhuijtz'ijtim.

⁷Janch tiy'ajt co yi tzaadzech quipychech ca' ti mic'ajt miidity, per nija'jity mibijcpidijc ca' huinjihuüy jada tiy'ajt. Nijējity ajcxy jecy'ajty ooy huindzigiigyixy tzaadzech, ixti chambaadni tijcixy co yi tzüch huidibi jäy miid huindzigi y tzaadzech, tzaadzech yi' yje'. Co ajcxy tzüdzixy yi jadu'mbi tzüch, jibic nayjihuiigyixy, nayjihuiigyixy nejjiuüy ti ytundigoogyixy. Ca' tiydudägy y'ijtcixy ma ymibijcin. ⁸Ca' Dios xycöbigaanim miid je' ycixpi co ti njiicxim ti ndzüdzm tijaty tzüch, o miid co ca' ti njiicxim ca' ti ndzüdzm tijaty tzüch. Nañ tim jadu'n Dios ca' oybi xymöhuaanim miid je' ycixpi co ti njiicxim ti ndzüdzm ti tzüch, o miid co ca' ti njiicxim ca' ti ndzüdzm tijaty tzüch. ⁹Oy Dios a'ixiy co jēbi ndzüdzm huenhuidibi tzüchity. Per miid je migügtijc ycixpi huidibi ca' tiydudägy miidity ymibijcin,

tzoc naygüend'ajtim ca'ydi je' jibic yñayjihuüyii miid huidibi iich ajt ndunim. ¹⁰⁻¹¹ Tzoc ocpidaacim co miich ajcxy mnejhuüy je tiy'ajt, e xy'ixipy tüg migüg co mgay m'uucy ma tüg mesa jiiby tigoty me je tzaadzech y'ity. Ca' jecyity co jada jäy huidibi ca' tiydudägy miidity ymibijcin, etz co xy'ixpaadipy jiiby, huin'it je' cöbiga'n je tzüch huidibi huindzigi'n'ajtp. E jadu'n yhuimbizimy co miich jibic iixpejt ti myecy miid yi m'ixpijcin ycixpi, com yi mmigüg ti ytundigoy miid huidibi miich ti mduñ. E Cristo ti y'ögy miid yi' ypocy ycixpi nañ jadu'n. ¹² Co tüg mibijcpi jibic nayjihuüyii miid co ti xy'ixy ma je caydac mdzüch je tzüch huidibi jäy ajcxy yajhuindzigi'yb tzaadzech, miich anajty tundigooyb miid Cristo ytiy'ajt, miid co yi mibijcpi jibic ñayjihuüyii. ¹³ Paady ycixp ca' ndzüdza'nich ni mina tzüch huidibi tzaadzech yhuindzigi'n'ajtip. Pen jadu'n nduñich, jibic iixpejt anajty nycjpyich ma nijëjity migügtijc, e chi yi' ajcxy yhuinma'ñytigoya'n.

Je tung huidibi Pablo paatip

9 Janch janch co jëbi nduñich huentijity huidibi ndzojcpich. Nañ jadu'n janch co Jesucristo ti xyajni'bicyich jada apóstol tung. Etz janch co ti n'ixyich ajt nHuindzin Jesucristo. Nañ jadu'n janch co miich ajcxy iixpejt'ajtp ma iich ndung, com ti ajcxy mmijpidaaccixy je nHuindzin'ajtim Jesús y'ayuc huidibi ti ngapxhuäcxyich ma miich ajcxy. ² Ca' jécyity co jacjadyii jäy ajcxy ca' xycöbiga'nich jadu'n nej Jesús xy'apóstol'adyiijich. Per

com miich ajcxy ti mmijpidaaccixy ajt nHuindzin Jesucristo, etz miich ajcxy mmibijcin nidiy'ajtp co Jesús ti xyajni'bicyich jada tung, paady ycixpi copicy co iich miich ajcxy xycöbigipyich jadu'n nej Jesús y'apóstol.

³ Jadu'n n'adzohuimbityich yi' ajcxy huidibi jibic xyñigapxip iich ndung. ⁴ Com Jesucristo xyajni'bijcich jada tung co ngapxhuäcxyich yi' y'ayuc ytiy'ajt, paady ycixpi xypatpich jadu'n co je mibijcpidijc xymöhuibich ngaayin n'uucin. ⁵ Nañ jadu'n xypaatpich co nmiid'adipyich tüg ndöxyijcich huidibi mibijcp, etz huidibi nmiidhuididipyich tim jadu'n nej yi jacjadyii apóstol ajcxy miidity, etz je Huindzin Jesús y'uch ajcxy miidity, etz Pedro. ⁶ ¿Nej miich ajcxy mminaangixy co iich etz Bernabé nimejtzpajc ca' iich ajcxy huaad ixmajtzcixy yi ndungich co ngapxhuäcxyich Cristo y'ayuc ytiy'ajt? ⁷ ¿Huidibi soldado yi' ma je ejercito ci'm ygasto cojuy? ¿Pin ji cam nidungiiyb, e ca' jiicxipy je huidibi ti yaj'ity? Pin ychibo cuend'ajtp, ¿e ca' ügipy je chibo yleche? ⁸ Ca' miich ajcxy mina'nipy co jäy y'ayuc jada. Nañ jadu'n jaybety y'ity ma Dios ñecy tim jadu'n nej nmina'nich. ⁹ Com jaybety jadu'n ymiñ ma Moisés ñecy, ma Moisés jadu'n ymina'n: "Ca' huaad huajyuub y'ajen mbidaaci ma yam ten moody yi trigo co yajpajc'aty." ¿Nej jëyi miid huajyuub ycixpi Dios jadu'n ymina'n? ¹⁰ Canan jëyi miid huajyuub ycixpi Dios jadu'n ymina'n. Nañ jadu'n Moisés jaybejty jada

tiy'ajt miid iich ajt ycixpi. Com yi jäy ajcxy huidibi naaxjidziitzp, etz yi' ajcxy huidibi trigo yajpajc'ajtp, hue' ajcxy yjijp'ijxyp co padaangixy je moc tiim huidibi ajcxy ti ndungüy. ¹¹Nañ jadu'n iich ajcxy huidibi Jesús ytung tuunip, ti ngapxhuäcxyich Dios y'ayuc ma miich ajcxy, e miich ajcxy oybi ti mbaatcixy ma Dios. ¿Nej ca' jadu'n y'oyity co nbaadyich meen etz jicxy picy miid ndungich ycixpi? ¹²Pen jacjadyii Dios y'ayuccapxhuäcxpi ti paatcixy meen etz jicxy picy ma miich ajcxy miid ytung ycixpi, ¿nej ca' jëbi nigi iich nbaadyich meen etz jicxy picy miidich ndung ycixpi? Oy njamfididyich je mic'ajt nej nja'ane'mgixy co xymöhuibych ajcxy meen etz jicxy picy miid iich ndung ycixpi, per ca' jadu'n ti n'ane'mgixy. Jadu'n iich tzaachypi nyajnajxich jim ma miich ajcxy, jaydëbi jäy ajcxy cöbijccixy Cristo agujc jotcujc ca' ti adzijpin. ¹³Mnejhuiyb miich ajcxy co yi' huidibi ajcxy tumb ma Dios ytijc, paatcixy ninigoobi caayin uucin. Nañ jadu'n yi' pin ajcxy huidibi iyujc yajhuindzigiiyb Dios, paatip ajcxy je huindzigi'ñ tzüch. ¹⁴Nañ jadu'n je Huindzin Jesucristo ane'my co huen yajcaaygixy yaj'uuccixy etz mooygixy yhuitt ytucx yi' ajcxy huidibi capxhuäcxcixp yi' y'ayuc ytiy'ajt. ¹⁵Iich ca' ti nyajtuñich jada mic'ajt jada ane'min huidi nmiidich. Nañ jadu'n ca' jada ayuc nyajnijayiiygixy, miid co ndzocy co padañich tijaty ma miich ajcxy. Jacjotcujc co n'ögibich miid yuu, ca'ydi co n'anémibich caayin

uucin ma miich ajcxy, e jadu'n tzöydu'n nbáadibych jadu'n nej cham naygömayiijich, miid co ci'm nnayyajcayiiijich miid ndungich.

¹⁶Com ca' huaad naygömayiijich co ngapxhuäcxyich Cristo y'ayuc. Miid co Cristo xyajniñbijcich jada tung, paady ycixpi copicy ngapxhuäcxyich Cristo y'ayuc. Ayo'n nbadaamybich, pen ca' ngapxhuäcxcich Cristo y'ayuc. ¹⁷Pen ngi'mdzójinich ycixpi ngapxhuäcxcich Cristo y'ayuc, njijp'ijxypich ixypy co jäy ajcxy xymijuyipyich. Per ca' yjadu'nity. Hue' janchtiy je Huindzin Jesucristo xyajniñbijcich jada tung, e paady nduñich yi' ytung. ¹⁸¿Ti muju'ñ nbáadibich miid ndungich ycixpi? Nbáadibich jotcujc'ajtin co ngapxhuäcxcibich Cristo y'ayuc jadu'ñyi, ca' ymeen'ygixyity. Ca' nyajtuñich je ane'min huidibi Cristo xymóyich miid caayin uucin ycixpi.

¹⁹Ca' ji ni pin jäy mic'ajt miidity jaydëbi xy'ane'myijich. Oy ixypy ytimyñejity ti nnaybidägyiijich miid iich njot nhuinma'ñ jadu'n nej jihuüy tüg'óciy jäy ajcxy xy'ane'myich. Jadu'n nduñich jaydëbi jac mayjäy ajcxy nyajmibigipyich Cristo. ²⁰Co ngapxhuäcxyich Cristo y'ayuc ma yi judíojäy, hue' naybidägyiijich judíojäy, jaydëbi nyajmibicyich ajcxy Cristo. Co ngapxhuäcxyich Cristo ma yi judíojäy ajcxy huidibi cuydumyib yi' ajcxy ycötujcin etz ycostumbre, nañ jadu'n iich nguyduñich yi' ajcxy ycötujcin, jaydëbi nyajmibicyich ajcxy Cristo. Ooy yjanchity

co ca' yi judío ycōtujcin etz ycostumbre xy'ane'myich. ²¹Co ngapxhuācxyich Cristo y'ayuc ma yi' ajcxy huidibi ca' yjudío jāyity, chi naybidāgyiijich jadu'n nej yi' ajcxy. Ca' nan nminaambich co ca' nguyduñich Dios ytiy'ajt. Hue' njatytimycuydumyibich Cristo ycōtujcin, jaydēbi nyajmibicyich ajcxy Cristo. ²²Co ngapxhuācxyich Cristo y'ayuc ma yi' ajcxy huidibi ca' tiydudāgy ymibijccixy, chi naybidāgyiijich jadu'n nej yi' ajcxy, jaydēbi nyajmibicyich ajcxy Cristo. Ma nidüg'óciy jāy ajcxy ma ngapxhuācxyich Cristo y'ayuc, chi nbidāgyich njot nhuinma'ñ nej yi' ajcxy yjot yhuinma'ñ miidity, jaydēbi nijējity ajcxy nyajmibicyich Cristo y'ayuc ytiy'ajt. ²³Jadu'n nduñich tüg'óciy miid Cristo y'ayuc ycixpi, je ayuc nej jēbi jāy ajcxy y'alma ñidzoocixy. Jadu'n nduñich, jaydēbi nbaadyich je jotcujc'ajtin etz oy'ajtin huidibi nbaatim nidüg'óciy co nmijpidaacim Cristo.

²⁴Mnejhuiygixy co jāy ajcxy ñayboyicquípaxigixy co premio padaangixy, huin'it nidüg'óciy ajcxy ñaymic'íjxigixy, per tūgpajc huidi je premio patp. Nañ jadu'n miich ajcxy mijottigooygix cuydungix Dios y'ayuc ytiy'ajt, jaydēbi Dios xymóoygixipy ajcxy tūg premio. ²⁵Tüg'óciy pinjaty nayñ'ixiyyip co ñay'ixquípaxānigixy ma iyihuijin, ooy ñayguend'ajtigixy mic, jigix jēbi ymadaaccixy co ganar'adaangixy premio huidibi ca' huinixii ajcxy mi'ijtcixy. Pero iich ajcxy Dios y'ayuc capxhuācxy, yi' iich ajcxy mijottigooygixy nganar'adāangixyich huidibi ca'

nimina ycixipy ytigoyipy. ²⁶E jadu'n iich ndung mijottigooyich, ca' yhuimbīdzity agoodzity, jadu'n nejihuñy ngoxich e nipin ca ypegyii. ²⁷Nnaychaachytumyibich ngi'mninīcxiich, jaydēbi ngi'mninīcxiycapxymidooyich. Jadu'n nduñich co ti ngapxhuācxyich Cristo ma je mayjāy ajcxy, ca'ydi nyajtigoyipyich nbremio huidibi Dios xymōhuambich.

Capxhuijin ma yi pin ajcxy jac-huindzigiib quipychech

10 Com ndzojycpich co miich ajcxy migūgtjic mnejhuñyigixipy co ajt nmij'ap nmijteedy miid yhuidijty Moisés co Dios nidüg'óciy ajcxy cuend'ajttay, huinhuoy jecy'ajty miid tūg joc. E nañ jadu'n Dios yajnihuañ yajtzoocy nidüg'óciy ajcxy ma ymidzip co ajcxy yajnajxy je tzaptz mejy cujc'amy. ²Co nidüg'óciy ajcxy panīcxy je joc, e co ñidzoocitay ajcxy nidüg'óciy ma je mejy, hue' nidüg'óciy ajcxy cōbijcy Moisés y'ane'min, e jadu'n nipaady nej jihuñy ni'amugī ajcxy yñiibejty miid Moisés yxii. ³Nañ jadu'n nidüg'óciy ajcxy caay jīcxy je maná huidibi Dios anajty yejcpy, choñ je' anajty tzajpjoty. ⁴Etz nañ jadu'n y'uuc ajcxy nidüg'óciy je nii huidibi Dios anajty yejcpy, com y'uuc ajcxy je nii huidibi yajpidzim ma je tzaa. E je tzaa hue' je' anajty Cristo, e paady Cristo ymiid'ijtpy etz ypubejtpy ajcxy anajty nidüg'óciy. ⁵Oy ajcxy Dios ooy yjapubejtī, e ni may ajcxy ooy Dios yajjotma'ty, etz jahueen ajcxy yca'ōctay jim mijtigīduum jecy'ajty, com ca' Dios jāygidacy je' ajcxy yhuinma'ñ.

⁶Jadu'n nej je ayo'n yjajti miid ajt nmij'ap nmijteedy jecy'ajty, je' iixpejtíp ma iich ajt, ca'ydi n'adzojcm tijaty jibicpi, jadu'n nej je' anajty ajcxy adzojccix jibicpi.

⁷Nañ jadu'n ca' yhuaadity ca' y'oyity co miich ajcxy m'ojadajtcixy tzaadzech quipychech jadu'n nej nijëjity ajt nmij'ap nmijteedy tuñ jecy'ajty. Com jadu'n yjaybetyity ma Dios ñecy ma jadu'n ymina'ñ: “Ixtactay je jäy ajcxy caaybi uucpi, e huin'it ajcxy ypidígy etz ytigiiygixy iyiiybi ejtzpi.” ⁸Nañ jadu'n ca' y'oyity co ndundigooyim miid töxyjäy ajcxy jadu'n nej nijëjity nmij'ap nmijteedy tuñ jecy'ajty, e iipx tugiig mil ajcxy y'o'cy tüg xiibi.

⁹Nañ ni ca' y'oyity co njot'ijxim nhuinma'ñ'ijxim iich ajt nHuindzin Jesucristo, jadu'n nej ajt nmij'ap nmijteedy ajcxy idiich jecy'ajty, e may ajcxy tza'ñchüdzi, e ytigoooy ajcxy yjugy'ajtin. ¹⁰Nañ ni ca' y'oyity co nnigapxim ni'ojiiyim Dios, jadu'n nej nijëjity ajcxy idiich jecy'ajty, e miid je' ycixpi Dios y'ángel yaj'o'cy mayjäy ma yi' ajcxy.

¹¹Tüg'óciy yi jadu'mbi ayo'n yjajti miid ajt nmij'ap nmijteedy, e jaybety yhui'my ma Dios ñecy, jigix n'ijxpejt'ajtim, e jadu'n tiy'ajt nbaatim, ca'ydi ndundigooyim miid Dios, iich ajt pinjaty tzinaayb ma jadachambi xii jadachambi tiempo huidibi janch tim huingónip ma Dios yajcixa'ñ yajtigoya'ñ jada naaxhuiñybi. ¹²Com nmiid'ajtim je tiy'ajt nej nmij'ap nmijteedy ajcxy ytundigooy, paady ycixp pinjaty yci'mhuinma'ñ pidacp co ooy mic'ajt miidity ma ymibijcin, huen naygüend'adyii, ca'ydi

ytundigoy etz ypocycähuipy ma Dios. ¹³Tüg'óciy tzaachypi ayo'n, jot'ijxin huinma'ñ'ijxin huidibi miich ajcxy mminajxyp myajnajxyp, nañ jadu'n jacjadyii mibijcpidijc ajcxy minajxcixy yajnajxcixy. Per yajmij'ajtcix jot'amij'ajtcix Dios, com Dios ca' a'ixiñhuip co mjacminájxcixipy mjacyajnajxcixipy tzaachypi ayo'n anaxy huidibi ca' ajcxy mmimadäga'ñ. Co anajty tzaachypi ayo'n mminajxcixy myajnajxcixy mictägy, huin'it Dios xymöhuipy ajcxy huinma'ñ jadu'n nej jëbi mminaxtaygixy myajnaxtaygixy yi tzaachypi ayo'n.

¹⁴Paady miich ajcxy migügtijc, huidibi ooy ndzocy njihuiyich, ixmajtzcixy ca' m'ojadajtcixy tzaadzech quipychech.

¹⁵Nyajmiidcapxy nyajmiidmiydacpy ajcxy jadayaabi ayuc, com nejhuiyibich co miich ajcxy ooy oy huinma'ñ mmiidity. E jëbi ci'm mhuinmaaygixy pen tiy'ajt jada iich n'ayuc, o pen ca'. ¹⁶Ma je “Santa Cena” co nyajnajxim Dioscojuyip ma Dios miid je ügy, e n'uucim. Je' je' ñidiy'ajt'ajtpy co Cristo ti xyajtügmujcim ajt njot nhuinma'ñ co yajcruudzpejti etz ñi'py yteemy yojcy miid ajt nbocy ycixpi. Nañ jadu'n ma je “Santa Cena” co ndujchuäcxim, e ngaayim je tzajcaagy, je' je' ñidiy'ajt'ajtpy co Cristo xyajtügmujcim ajt njot nhuinma'ñ miid ñinïcx co ñaygiyejci ma ymidzip huen yajcruudzpedyii. ¹⁷Oy ajt ooy njanimaayity, per nidüg'óciy iich ajt ngaayim je tügpi “Santa Cena” tzajcaagy. Jada tzajcaagy tüg yi', paady ycixpi tügpicy jäy iich ajt, e

jadu'n iich ajt nipaady nej tügpí
ninícx.

¹⁸Oc-huinmaaygixy miich ajcxy yi
Israel jäy ajcxy, co ajcxy tzützcixy
je huidibi ajcxy yajhuindzigiyyb
Dios, chi ajcxy naydücmújcigixy
miid Dios ycixpi ma je Dios
ojadajttac. ¹⁹Iich nmina'níich co
yi tzaadzech ca' ti mic'ajt miidity,
e nañ jadu'n yi tzüch huidibi
yajhuindzigiyyb tzaadzech ca'
jac nīgi oy'ajtin miidity, ca'ydi
jac huidibi tzüch. ²⁰Jadu'n
nmina'níich, co yi jäy ajcxy huidibi
ca' mijpidaaccixy Dios, co ajcxy
yejccixy yhuindzigi'ní, hue' ajcxy
yajhuindzigiyyb ca'oybi, e ca' Dios
ajcxy yajhuindzigiyy. E ca' ndzocyich
co miich ajcxy migügpiigipy je
ca'oybi. ²¹Co miich ajcxy m'uuccixy
je ügy ma je "Santa Cena", ca'
huaad m'uuccixy je ügy huidibi
ca'oybi ajcxy yhuindzigi'níajtipy.
Etz co mgaaygixy je tzajcaagy
ma je "Santa Cena", ca' huaad
mgaaygixy je tzajcaagy huidibi
ca'oybi yhuindzigi'níajtip. ²²¿Nej
tzoc yajjotma'tim yi Jesucristo?
¿Nej jacmic'ajt miid jada' iich ajt,
ca'ydi yi'?

**Je tzojcin huidibi tüg mibijcpi
huaad tuñ miid ymigüg**

²³Janch tiy'ajt nej jay
yminaangixy co jēbi huaad nduñich
huentiijity huidibi nijot'ajtpyich,
per ca' tüg'óciy nmigügtijcich
jäygidaaccixy huidi ndumybich.
Janch jadu'n jēbi huaad nduñich
huentiijity huidibi nijot'ajtpyich,
per huidibi ndumybich ca'
tüg'óciy xypubetyich ma iich
nmibijcin. ²⁴Ca' y'oyity nnijot'ajtim

ngi'm'oy'ajtin. Oy co nbubejtim
nbudigiyyim nmigügtijc.

²⁵Jēbi ajcxy mdzüch huen ti tzüch
huidibi yajtoocp ma je mercado.
Ca' ajcxy myajtiihuipy ma je tzüch
chooñ, ca'ydi jibic mnayjihuiyigixy.

²⁶Com Dios y'ayuc jadu'n
ymina'ní: "Je Huindzin Dios yi'
nihuindzin'ajtp je naaxhuiñybi, etz
ñihuindzin'ajttaayb tüg'óciy huidibi
ji yajpatp."

²⁷Pen jim pinjaty huidibi
ca' ymibicy, xyajnihuohüy tüg
caayin uucin ma yi' ytijc, e
pen ti mhuinma'ní mbidägy co
nicxy mgaya'ní ma yi' ytijc, oy co
mgaayipy mdzüdzip huentiijity
huidibi ajcxy xymooyb. E ca'
mnidiihuipy myajtiihuipy ma je
tzüch chooñ, ca'ydi jac pinjaty
jibic ñayjihuiyii miid huidibi ti
mduñ. ²⁸Per pen je jäy xyñimaayb:
"Jada tzüch ti jäy yajhuindzigiyy
tzaadzech." Pues ca' mdzüdzip je
tzüch, jigix ca' jibic ñayjihuihuuiyyb
je migüg huidibi ti xyñimäy co je
tzüch ti yajhuindzigiyy tzaadzech.
²⁹Hue' nimiydacypich je mmigüg
huidibi jibic nayjihuihuuiyb pen
miich mdzu'chpyi tzüch huidibi
tzaadzech yhuindzigi'níajtp.
Ca' nnimiydägyich nej miich
ci'm mnayjihuiyii. Ca' yjeczyty
co nijējity jäy xyñimähuibich:
"¿Na'amy co xycapx'adujcich tijaty
nigoob miid co huingbi jäy jibic
ñayjihuiyii miid jēgixpi? ³⁰Pen
nyajnajxypich Dioscojuyip miid
tijaty ycixpi huidibi ngaaybich
n'uucypich, ¿na'amy co
xyñigapxa'níich xyñi'oñihua'níich
co ti ngay ti n'ügyich tijaty?"
³¹Paady ycixp huentiijity huidibi

mdungixyp, pen mgaaygixyp m'uuccixyp, o jac ti ga ti mdungixy, tungix tüg'óciy miid Dios y'oy'ajtin ymij'ajtin ycixpi. ³²Ca' mdúngixipy tijaty huidibi yi jud'ójay ajcxy miid huing ñayjihuüyii. Ca' mdúngixipy tijaty huidibi yi griegojay ajcxy miid huing nayjihuüyii. Etz ca' mdúngixipy tijaty huidibi yi mibijcpidijc ajcxy miid huing ñayjihuüyii. ³³Tüg'óciy huidibi ndúmybich, hue' nduñich jigix tüg'óciy jáy jáygidágyipy huidibi ndumybych. Ca' ni ti nduñich nej jébi iich ci'm nayjáygidágyiijich. Hue' nduñich miid jacjadyii jáy ajcxy y'oy'ajtin ycixpi, jaydëbi ajcxy y'alma ñidzögipy.

11 Jadu'n ndzocyich co miich ajcxy mdunipy jadu'n nej nduñich. E iich tumbich jadu'n nej Cristo ytuuñ.

**Nej huaad töxyjäydijc
ajcxy yjáy'ajtcixy co
migügtijc naymújcigixy**

²Miich ajcxy migügtijc, ngapxpatypich miich ajcxy, com miich ajcxy xyjatytimyjäymejtzpich, etz nañ mguydungixyp je ayuc je tiy'ajt huidibi iich miich ajcxy ti nyaj'ixpijccixy. ³Per ndzojcypich co mhuinjihuüfygixipy je tiy'ajt co Cristo nigohuajc'ajtpy nidüg nidüg yi mibijcpi yëydijcpi. E nañ nidüg nidüg yëydijc nigohuajc'ajty ajcxy ytöxyijc. E Dios nañ nigohuajc'ajtpy je Cristo. ⁴Co tüg yëydijc cöjuuxy cöbe'ñ iihuäcxy capxhuäcxy je tiy'ajt huidibi Dios ti ymöyii, tüg je' tzo'ydu'n anajty naymöyii. ⁵E co tüg töxyjäy cöjuxtüdy cöbe'ndüdy iihuäcxy capxhuäcxy je tiy'ajt

huidibi Dios ti ymöyii, tüg je' anajty tzo'ydu'n ñaymöyii. Jadu'n je' nipaady nej jihuüy je' ycöme'pxity cödza'm. ⁶Pen tüg töxyjäy ca' ñaygöbe'na'ñyii, jac'oy co huen yajcöme'pxy cödza'm. Per pen je töxyjäy cho'ydu'n jihuühuamyb co ycöhuay yme'pxity, o co ycöme'pxity cödza'm, jac nigi oy co ñaygöbe'niüyb. ⁷Je yëydijctijc ca' y'oyity co ajcxy ycohuajc cöjuuxy cöbe'ñ mi'idipy ma ajcxy Dios mibijtzoogixy o yaj'ixpijccixy Dios y'ayuc. Com je yëydijc jadu'n yi' nipaady nej Dios, e Dios yajcoj je yëydijc miid yi' y'oy'ajtin ycixpi. Per Dios yajcoj je töxyjäy miid je yëydijc y'oy'ajtin ycixpi. ⁸Co Dios yajcoj je jayijpi yëydijc, ca' yajtuuñ je töxyjäy ycaachypajc. Hue' janchtiy co Dios yajcoj je jayijpi töxyjäy, je' yajtuuni je ñiyëydijc tüg ycaachypajc. ⁹Dios yajcoj je töxyjäy miid je yëydijc ycixpi. E ca' nan yajcoj je yëydijc miid je töxyjäy ycixpi. ¹⁰Paady ycixp copicy co je töxyjäy ajcxy y'ijtcixy cöbe'ñ co Dios mibijctzoogixy o najtzcaxpiygixy Dios ytiy'ajt. Je' je' je tiy'ajt co yajpaady ajcxy ane'my, nañ jadu'n yi ángeles ajcxy yajpaatcixy ane'my. ¹¹Per ca' ñejity, iich ajt huidibi nmibijcim Cristo, ma ajt ndzinaayin je yëydijc ca' je' yajpaady naydüg, etz ni ca' je töxyjäy yajpaady naydüg, hue' ajcxy naymiiddzináayigixyp. ¹²Com tiy'ajt jadu'n co Dios yajcoj je jayijpi töxyjäy miid je ñiyëydijc ycaachypajc. Etz tiy'ajt jadu'n co je töxyjäy ajcxy yajma'xung'ajtcixy je yëydijc ajcxy. Per Dios ti yaj'oyiydäy, e tüg'óciy jiiby chondäy ma Dios.

¹³Miich ajcxy ci'm ocminaangix oc-huinmaaygix, pen oy jadu'n o pen ca' y'oyity jadu'n co tüg töxyjäy Dios mibijctzoy jaygöbe'n. ¹⁴Jëbi tiy'ajt nbaatim huenma'ámyity ya naaxhuin co je yëydijc huidibi ymiid ycöhuay yoñ ooy cho'ydu'n yecy. ¹⁵E je töxyjäydijc ajcxy ooy ycömaypidzimgixy co ajcxy miidity ycöhuay yoñ. Com yi' je' huidi ycöbe'n'ajtip. ¹⁶Pen jim pinjaty ca' mijotcujc'aty iich n'ayuc, copicy nejhuihuipy co iich ajcxy etz nañ jadu'n tüg'óciy jäy huidibi ajcxy mijpidaaccixyp Dios ma tüg'óciy cajp, cuydungixy nej ti nyaj'ixpicyich miich ajcxy, ca' pin jac huingbi costumbre miidity.

Pin tundigooyb “Santa Cenajoty”

¹⁷Jada ayuc nyajnimähuaangixyp jadu'n nej mdungixy ma mnayyöymújcigixy co Dios m'ojadajtcixy. Ca' ngapxpaadyich miich ajcxy, com jibic yhuimbizimy jadu'n nej mdungixy. ¹⁸Jayijp nimähuaangixy co nijëjity migügtijc ti xyñimäyich co miich ajcxy mnaybijc-huäcxigixy co mnayyöymújcigixy ma je nayyöymujctac. E iich nmibijcpyich ma ga ma co yjanchity nej je migügtijc ajcxy ymina'n. ¹⁹Ca' yjegyity paady miich ajcxy mnaybijc-huäcxí miid ajcxy mjibic-huinma'n ycixpi, jaydëbi ñiguëxgy pin je' janch tiydudägy cuydumb Dios ytiy'ajt. ²⁰Co miich ajcxy mnayyöymújcigixy ma je nayyöymujctac, jadu'n yhuimbizimy co ca' mguydungixy nej ypadyii iich ajt nHuindzin Jesucristo ytiy'ajt co mjatungixy

je “Huindzin je' ySanta Cena”.

²¹Com co je hora paady ma yam mdungixy je “Huindzin je' ySanta Cena” nidüg nidüg miich ajcxy mgaaygixy abicyjaty, e ca' mdungixy cuendi yi jadjadyii migügtijc, paady nijëjity migügtijc ayuu y'ljtcixy, e nijëjity anaxy ycaaygixy y'uuccixy, ixti ymuucigixy nijëjity. ²²¿Nej ca' miich ajcxy miidity mjiin mdijc ma jëbi mgaaygixy m'uuccixy? Jadu'n nej miich ajcxy mdungixy ca' mmij'ijxcixy ca' mijpidaaccixy je jäy ajcxy nidüg'óciy huidibi mijpidacp Dios. E nañ jadu'n myajtzo'ydungixy yi ayoobi jäy huidibi ajcxy ca' ti miidity. ¿Huam iich miich ajcxy nimähuipy? ¿Nej jëbi ngömaaygixy miich ajcxy jadu'n nej mdungixy? Ca' huaad ngömaaygixy miich ajcxy co jadu'n m'idihtzcixy.

Jadu'n nej njäymejtzim ajt nHuindzin Jesús ma yi “Santa Cena”

²³⁻²⁴Com iich ajt nHuindzin Jesucristo ci'm xyaj'ixpicyich je tiy'ajt huidibi ti nyaj'ixpicyich miich ajcxy, co je huin'it coodz co agojiix ajcxy cïeyecy je nHuindzin Jesús, huin'it je' conigy je tzajcaagy, e co jayijp yajnajxy Dioscojuyip ma Dios, chi tujc-huäcxí je tzajcaagy, e moy nidüg nidüg ydiscipulos ajcxy. E co ajcxy moyday, chi nimay ajcxy: “Caaygix jada tzajcaagy. Jadu'n iich jada nnin'cx huidibi ngïyegaamybich ma yi o'cin miid miich ajcxy ycixpi. Jadu'n iich ti nduñich, jadu'n jada miich ajcxy mdunipy jäymejtziiig miid iich ycixpi.” ²⁵Co ajcxy ycayday, chi Jesús nañ jadu'n conigy je ügy

copi'am, e yminañ: "Jada ügy je' jada je Dios y'ayuc jemybi huidibi Dios yajhui'my miid jäy ajcxy ycixpi, je huidibi iich nni'py ñidiy'ajt'ajtpy. Naag'oc naag'oc m'uuccixy jada ügy tungixy jäymejtziig miid iich ycixpi."

²⁶Paady naag'oc naag'oc miich ajcxy mgaaygixy jada tzajcaagy, etz m'uuccixy jada ügy, myegipy ajcxy tiy'ajt jadu'n nej Cristo y'o'cy miid ajt nbocy ycixpi, ixti cooni anajty Jesucristo yhuimbity ya naaxhuiñ.

Nej huaad ngaayim je "Santa Cena"

²⁷Paady ycixp pinjaty miid ca'oyjot ca'oyhuinma'ñ caaygixy je tzajcaagy etz uuccixy je vino'ügy, huidibi ajt nHuindzin Jesús ñinix'ajtpy etz ñi'py'ajtpy, hue' ajcxy ymidundigooygixy ajt nHuindzin Jesús ñaaxnix etz yi' yñi'py. ²⁸Paady ycixpi copicy nidüg nidüg mibijcpidijc jayijp yaj'oyihuipy yci'mjot yci'mhuinma'ñ, e huin'it jebi cayipy je tzajcaagy etz ügipy je vino ma je "Santa Cena". ²⁹Com pinjaty caayb je tzajcaagy etz ügy je vino ma je "Santa Cena", e ca' tuñ cuendi co je' je' iich ajt nHuindzin Jesús ñinix etz ñi'py, hue' je' ci'm ñaymidundigoyii, e Dios tzaachytuniib miid ypocy ycixpi. ³⁰Paady ycixp may miich ajcxy myuumiidity mba'mmiidity, pumäy mnayjihuiiyigixy. May miich ajcxy yuu ba'm xyaj'ayoogixy etz may ma miich ajcxy ti m'öccixy. ³¹Co tiydudägy njot nhuinma'ñ nyaj'oyiiyim ci'm, ca' ajt nHuindzin Jesucristo xychaachytuunim.

³²Co ajt nHuindzin Jesucristo

xychaachytunim miid yuu ba'm, paady ycixpi jadu'n xychaachytuunim, jigix ca'ydi nidigooyim ajt n'alma yjugy'ajtin quipxyi miid je naaxhuiñjyay ajcxy huidibi ca' ajcxy Dios tzigiigixy.

³³Paady ycixpi miich ajcxy migügtijc co ajcxy mgaya'nip m'üga'nip je "Santa Cena" nay'ahuñjigixy miñ xyipy, e jadu'n mgáaygixipy amugi'. ³⁴Pen jim pinjaty ma miich ajcxy ooy yuubögyii, jac'oy co ycaayipy y'ügipy ma yci'mdijc jacjayijp ma ca'ni ymiñ ma je nanyöymujctac. Jadu'n mdüngixipy, ca'ydi Dios xychaachytuungixy miid co ca' oy mduungixy je "Santa Cena". Yi jacjadyii ayuc huinma'ñ jim nyaj'oyihuibich co anajty nicxy ci'm n'ijxcixyich miich ajcxy.

Je mic'ajt huidibi Espíritu Santo yejcy ma nidüg nidüg mibijcpidijc

12 Migügtijc ajcxy, ndzojcypich co miich ajcxy mnejhuihuipy jadu'n nej je Espíritu Santo xymooyim mic'ajt. ²Miich ajcxy mnejhuiyb co jayijp'ajty co ca'ni anajty mmibijccixy Cristo, ooy anajty je ca'oybi xyajniidigooygixy xyajtüdigoooygixy, co m'ojadajtcixy tzaadzech quipychech huidibi ca' ymidoy ca' ycapxy. ³Paady ycixpi ndzojcypich co miich ajcxy mnejhuihuipy co pinjaty ymina'nipy: "iCa' oy jäy yi Jesús!" je jäy huidibi jadu'n minamb, ca' je' anajty yajcapxyii je Dios y'Espíritu. E pinjaty minamb: "iJesús iich ajt nHuindzin!" je' anajty yajcapxip je Espíritu Santo.

⁴Dios yjihui'ñ ymic'ajt yejcpy ymic'ajt canaag nax, per tügpajc

jëyi je Dios yjihui'n huidibi mic'ajt yejcp. ⁵Ji yajpaady canaagnax Dios ytung, per tügpaic ajt nHuindzin Jesús huidibi xyajñibjcin nije' nije' tung. ⁶Ji yajpaady canaagnax huinma'n nej jëbi ndunim Dios ytung. Per tügpaic Dios huidibi xymooyim nidüg nidüg je nhuinma'n nej huaad ndunim Dios ytung. ⁷Dios yajnguëxigyp ma nidüg nidüg mibijcpidijc je tiy'ajt co ajcxy miidity yi' yjihui'n ymic'ajt ma ajcxy yjot yhuinma'n. Jadu'n Dios ytuñ miid tüg'óciy ymibijcpidijc y'oy'ajtin ycixpi. ⁸Dios miid yjihui'n ymic'ajt ymooyb nijëjity mibijcpidijc ayuc huinma'n nej jëbi ajcxy yaj'ixpicy Dios y'ayuc. E nañ jadu'n Dios miid yjihui'n ymic'ajt möy nijëjity mibijcpidijc xpijcin ma yi' ytiy'ajt, per tügpaic je Espíritu Santo huidibi mic'ajt yejcp. ⁹E nañ jadu'n Dios miid yjihui'n ymic'ajt möy nijëjity jây mibijcin, per tügpaic je Espíritu Santo huidibi mic'ajt yejcpy. E nañ jadu'n jacnaagity möy mic'ajt jaydëbi yajtzögy pa'mjäy. ¹⁰E nañ jadu'n Dios miid yjihui'n ymic'ajt ymooyb nijëjity mibijcpidijc mic'ajt, jaydëbi mijhuinma'ñytúngixy milagro tungixy. E jac nijëjity ymooyb mic'ajt, jaydëbi najtzcaxpiygixy Dios ytiy'ajt. E jac nijëjity Dios ymooyb xpijcin etz huijy'ajtin, jaydëbi ijxajpcixy je espíritu huidibi ca' tiy'ajt miidity, etz nañ jadu'n ijxajpcixy je espíritu huidibi tiy'ajt miidip. E jac nijëjity Dios ymooyb je mic'ajt, jaydëbi capxcixy huingbi ayuc, etz nañ jadu'n jac nijëjity ymooyb je xpijcin jaydëbi

yajñguejcixy je huingbi ayuc. ¹¹Per tügpaic je Espíritu Santo huidibi ymooyb nije' nije' mibijcpidijc mic'ajt etz huinma'n. Ymooyb nidüg nidüg nej yi' tzocy.

Nidüg'óciy ajt nyajpaatim ma Cristo

¹²Cristo jadu'n yi' nej tüg ninícx, je ninícx ymiid canaag nax huidibi yu'cxp. Oy canaag jamiidity huidibi yu'cxp, per tügpaic ñinícx'aty. ¹³Co nidüg nidüg iich ajt nniibejtim, chi iich ajt nyajpaatim nej tügpic yjây. Com Dios yjihui'n ymic'ajt tügpaic yajpaady ma nidüg'óciy iich ajt njot nhuinma'n, ca' ñëjity pen judíojäy ajt, o pen ca' ajt njudíojäyity; pen jây xytumbi'ajtim o pen ndunim ngi'mdung; hue' n'ijtim nej tügpic yjây. Dios xy'adigiym xyjottigiym yi' yjihui'n ymic'ajt nidüg'óciy iich ajt, paady ycixpi tú'ciy nyajpaatim, com tú'ciy nmi'ijtim Dios yjihui'n ymic'ajt.

¹⁴Tügpi jây ñinícx miid canaagnax huidibi yu'cxp, huidibi midoob, huidibi ijxp. ¹⁵Co ixypy je tecz jadu'n ymina'n: "Ca'p iich ngëjity, paady ca' nyajpaadyich ma je ninícx." ¿Nej paady ycixpi ca' yajpaady ma ninícxin? ¹⁶O co ixypy je tädzac ymina'n: "Ca'p nhuinity, paady ca' nyajpaadyich ma je ninícx." ¿Nej paady ycixpi ca' yajpaady ma ninícxin? ¹⁷Co ixypy tüg'óciy je jây ñinícx y'oc-huin'aty, ¿ma ixypy miidity huidi midooyb? O co ixypy tüg'óciy je jây ñinícx ytädzac'aty, ¿ma ixypy miidity huidibi jëbi miid tijaty xuugyi? ¹⁸Dios ti pidaci jây ytecy yhuin y'ahuac etz jac tijaty ma tügpi

nin'cx jad'u'n nej yi' tzojcy. ¹⁹Pen huiindi'ajty ixipy nin'cx'ajtp, či nin'cx ixipy jada? ²⁰Dios ti möy nidüg nidüg jäy yci' ytecy, yhuin y'ahuac, yjijput etz ytádzac, per tügpaic nin'cx'aty.

²¹Ca' huaad je huin ixipy nimäy je ci': "Ca' iich miich nyajmayjaty." Nañ jad'u'n ca' huaad ixipy je cohuajc nimay je teci: "Ca' iich miich nyajmayjaty." ²²Tügpi nin'cx copicy ca'pxy tijaty miid. Huidijaty je nin'cx ymiid oy yjaquëxgy nej jihuüy ca' y'oy'ojadajntity, per copicy yi'. ²³Jadu'n iich ajt njäy'ajtim. Muum ma ajt nnin'cx ca' oy n'ijxim, paady nayxojxim, jigix jac'oy quëxigip. Nañ jad'u'n muum ma ajt nnin'cx huidi y'oymidzo'yduini, paady nyüdzim miid huit, jaydëbi oy quëxigity. ²⁴Muum ma ajt nnin'cx oy n'ijxim paady ca' nyüdzim miid huit. Jadu'n Dios yaj'oyiüy ajt nnin'cx, jigix ma ca' oy y'ijxity, nxojxim miid huit, jigix jëbi oy quëxigy. ²⁵Jadu'n Dios yajcojy yaj'oyiüy ajt nnin'cx tú'ciy, jigix ca'ydi ñaychiptúnigixy nije' nije' huidibi yücx ma ajt nnin'cx. Tüg'óciy huidibi nmíid'ajtim ma ajt nnin'cx naybubéjtigixp miñ xyipy. ²⁶Pen pijcp muum ma je nin'cx, tüg'óciy je nin'cx jihuüy je pijcin. Pen muum ma ajt nnin'cx ooy capxpaaady y'ity, chi tüg'óciy je nin'cx jotcujc ñajjihuüyii.

²⁷Miich ajcxy nidüg'óciy Cristo xyñin'cx'ajtcixyp, e nidüg nidüg miich ajcxy myajpatcixy ma Cristo ñin'cx. Jadu'n nidüg nidüg iich ajt nipaady nej huidi yücxp ma tüg nin'cx. ²⁸Dios yajn'ibicjpy nije' nije'

mibijcpidijc, jigix ajcxy yajnicxip nidüg nidüg yi' ytung. Tím jayijp yajn'ibicjy je apóstol ajcxy huidibi je mjtung yajnicxip. E mimetz Dios yajn'ibicjy nijëjity mibijcpidijc huidibi najtzcapxiüy yi' y'ayuc, je midugiigpi Dios yajn'ibicjy nije' nije' je mibijcpidijc huidibi yaj'ixpijcp yi' ytiy'ajt. Dios yajn'ibicjy mibijcpidijc nijëjity huidibi mij huinma'ñ tumb. E Dios yajn'ibicjy mibijcpidijc nijëjity huidibi yajtzoocp pa'mjäy. E Dios yhuin'ijx huidibi pubejtp ymigügtijc. E Dios yhuin'ijx je mibijcpidijc huidibi ane'mip je ymigügtijc. E Dios yhuin'ijx je mibijcpidijc huidibi jadip nej capxip huingbi ayuc. ²⁹Ca' nan nidüg'óciy mibijcpidijc huidibi Dios huin'ijxyp y'apóstol'ajtcixy. Nañ ni ca' nan nidüg'óciy ajcxy najtzcapxiüyigixy Dios y'ayuc. E nañ ni ca' nidüg'óciy yi' ajcxy mijhuinma'ñytungixy. ³⁰Ca' nan nidüg'óciy mibijcpidijc huidibi Dios huin'ijxip ymiid ajcxy mic'ajt cötujc yajtzögipy pa'mjäy. Nañ jad'u'n ni ca' ajcxy nidüg'óciy jajtcixy nej yajnigüéjcixipy huingbi ayuc. ³¹Pijctzoogix cixyot huinijot ma Dios je mic'ajt etz je huinma'ñ oybi. Iich miich ajcxy nyajnixi'huipy tüg nii'aa tü'aa jac'oybi.

Je tzojcin je oyjäy'ajtin

13 Co ixipy ngapxyich tüg'óciy jäy ajcxy y'ayuc, etz nañ jad'u'n ngapxich ángeles ajcxy y'ayuc, e ca' ndzocyich ca' njihuüyich nmigügtijcich, jad'u'n yhuimbádzimy iich n'ayuc jad'u'n nej tüg tambor o tüg platillo huidibi nigoob ooy ñe'my. ²E co ixipy najtzcapxiyich Dios y'ayuc, etz co

ixyipy njatyich tüg'óciy xpijcin huidibi pinjaty nejhuüy etz huidibi pinjaty ca' nejhuüy, etz co ixypy nmijpidägyich Dios ymic'ajt, xti jébi nyajpidägyich tüg cop, pen ca' ndzocyich njihuüyich nmigügtijcich, ca' iich ti ndzoohuüty. ³E co ixypy nmoydayich ayoobitijc tüg'óciy tijaty nmiidich, e nañ co ixypy ngüeyeyich nninïcx ma jäy ajcxy co huen nöctigoydäy, e ca' ndzocyich njihuüyich nmigügtijcich, ni ti oybi ca' nbada'ñich.

⁴Yi jäy ajcxy huidibi ooy tzocy ooy jihuüy ymigügtijc, hue' ajcxy ooy mecxtujcin miidity, nañ ooy ajcxy yung naxy yjot yhuinma'ñ. Nañ ca' ajcxy ymigüg ti yajcohuindoyii, e nañ ca' ajcxy ñaygömayii ci'm. ⁵Yi mibijcpidijc huidibi ajcxy tzojcp jihuüyb ymigügtijc, ca' ajcxy oyñinej ycapxcixy, ca' ajcxy yci'm tzojcin adzip tungixy, nañ ni ca' ajcxy yhuindzipity, nañ ni ca' ajcxy ymigüg mijotma'tcixy. ⁶Yi mibijcpidijc huidibi ajcxy tzojcp jihuüyb ymigügtijc ca' ajcxy yjotcujcity co pinjaty ytundigooy. Jotcujc ajcxy co pinjaty tudägy yjäy'ájtciixip. ⁷Co naychojcin nayjihuiiyim, huin'it yajtunim mecxtujcin, huin'it nmibijctayim huidijaty tiy'ajtip, huin'it nmibijctaayim co tüg'óciy tijaty oy yhuimbidzimipy, huin'it nmecxtujctayim tüg'óciy tzaachypí ayo'n.

⁸Yi naychojcin nayjihuiiyin ca' yi' ycixipy ytigoyipy ni mina. Minip je xii tiempo ma ca' y'ocyaj'ijxnipy y'ocyajmidoonipy Dios ycapxy y'ayuc huidi jäy

ajcxy ñajtzcapxiigixyp, nañ ni ycayajmidoohuipy pin huingbi ayuc capxp, ni ycayajtzocy anajty ti diy'ajt. ⁹Com ca' yca'pxity je xpijcin huidibi iich ajt nmiid'ajtim. Nañ jadu'n ca' yca'pxity je Dios y'ayuc huidibi iich ajt nnajtzcapxiyim.

¹⁰⁻¹¹Per co anajty nmiid'ajtim ca'pxy Dios y'ayuc ytiy'ajt, chi ycixipy ytigoyipy je ayuc huidibi nmiid'ajtim cham huidibi ca' yca'pxity. Co nmutz'ajtyich nbi'c'anäg'ajtyich, jadu'n anajty ngapxyich nmiydägyich n'iyiyich nejtyin pi'c'anäcin. Per co oy nmij'anäciyñich, chi n'ixmajtnich je pi'c'anäg'atypi huinma'ñ. ¹²Nañ tim jadu'n nyajnaxim jadachambi xii tiempo ca' n'ixpijctaayim, ca' nhuinjihuیداayim Dios y'ayuc ytiy'ajt. Jadu'n nipaady nej jihuüy nay'a'ijxnaxim ma tüg iix, huidibi ti chijxni ti yjibiciyñi. Co anajty Jesús yhuimbity jadüg'oc, huin'it huädz nhuinjihuیداayim Dios y'ayuc ytiy'ajt, com naybadaanim miid Jesús ahuin ajijp. Jadachambi magama nhuinjihuüyich. Per co nnaybadiybich miid Jesús, huin'it nhuinjihuیداahuibich nej Dios y'ixpijcin miidity, tim jadu'n nej Dios nejhuüyday nej iich n'ixpijcin nmiidity. ¹³Nmibigaanim Cristo huinixii huinitiempo, ca' n'ixmadzaanim nmibijcin ni mina. Nañ njijp'ijxim co oybi nbadaanim ma Dios huinixii huinitiempo. Nañ jadu'n ndzojcin njihuüyim migügtijc huinixii huinitiempo. Hue' jac nigi copicyip co naychojcin nayjihuiiyim ca'ydi jac ti.

Co huingbi ayuc yajcapxy

14 Naychójcigixy
 nayjihuiyigixy miñ xyipy.
 Mijottigooygixy nej mbaatcixy
 Dios yjihui'ñ ymic'ajt canaagnax.
 Yi Dios yjihui'ñ ymic'ajt huidibi
 jac'oybi, yi' je' yejcpy mic'ajt
 jaydēbi mnajtzcapxiygixy Dios
 y'ayuc ytiy'ajt. ²Yi jāy ajcxy huidibi
 Dios ymic'ajt miid jaydēbi capxy
 huing ayuc, hue' ajcxy ymigapxyp
 Dios, e ca' nan jāy, com yi jāy ajcxy
 ca' huinjihuiygixy je' ajcxy y'ayuc
 huidibi capxp. Je Espiritu Santo
 yejcp je ayuc ma je huidibi capxp.
 Jadu'n nipaady nej jihuiy ameech
 je' ycapxy. ³Pinjaty najtzcapxiyb
 Dios ytiy'ajt, yi' ycapxhuäcxyp
 Dios y'ayuc ma yi jāy ajcxy, jaydēbi
 yujcpedipy ajcxy y'ixpijcin ma Dios
 y'ayuc, nañ jadu'n jaydēbi ajcxy
 yjotmicpigipy etz yjotcugiygixipy.
⁴Pinjaty capxp huing ayuc,
 hue' ci'm naybubedyii. Pinjaty
 najtzcapxiyb Dios y'ayuc ma yci'm
 ayuc, hue' ypubejtyp tūg'óciy yi
 mibijcpidijc.

⁵Huaad co ixipy nidüg'óciy
 miich ajcxy mgapxcixy huingbi
 ayuc. Per jac nigí oy co miich ajcxy
 mnajtzcapxiygixy Dios ytiy'ajt,
 ca'ydi co mgapxcixy huingbi ayuc.
 Pinjaty huidibi najtzcapxiyb Dios
 y'ayuc, jac nigí oy tuñ, ca'ydi jac
 pinjaty huidibi capxy huingbi
 ayuc, pen ca' pinjaty capxticxipy je
 huingbi y'ayuc, jigix je mibijcpidijc
 jotcuje'ajtin pátcixip. ⁶Migügtijc
 ajcxy, co ixipy nnicxyich ma
 miich ajcxy, e ngapxyich ixipy
 huingbi ayuc, čti oybi miich ajcxy
 mbadamyb ma iich? Pen ca' anajty

ti pubejtin nduñich ma miich
 ajcxy, pen ca' nyajnejhuiygixy
 Dios ytiy'ajt jemybi, pen ca'
 nyaj'ixpijccixy Dios ytiy'ajt o pen
 ca' nnajtzcapxiyich Dios y'ayuc, o
 pen ca' nyecyich ixpijcin.

⁷Tzoc ocpidaacim tūg iixpejt
 ma je xūxy, jadu'n nej je flauti o
 je arpa. Pen ca' nmido'mbijcīm
 je nota je tono nidüg nidüg, ca'
 nmido'mbijcīm ti pieza ti xūxy
 yajxuxp o yajcoob. ⁸Nañ jadu'n co
 soldados ajcxy chiptunaangixy, pen
 je trompeta ca' huädz yxūxy, ca'
 ni tūg soldado ñayñ'i'ixihuañ'iyii
 ma je tzip ytunañ'iyii yjadañ'iyii.

⁹Nañ tim jadu'n miid miich ajcxy,
 pen mgapxcixyp huingbi ayuc
 huidibi ca' pin huinjihuiy, čnej
 yajnejhuihuipy ti miich anajty
 mgapxyp? Jadu'n je' anajty
 yhuimbizimni nej nigooob
 mdim'ixmiydaaccixy. ¹⁰Janch co
 ji yajpaady canaagnax ayuc ya
 naaxhuiñ ac tigachjaty. Etz janch
 co nidüg nidüg jāy ayuc miidity e
 ci'm je' ajcxy huinjihuiygixy. ¹¹Per
 pen ca' nhuinjihuiyich je ayuc
 huidibi jāy xyajmigapxpich jadu'n
 iich yi' nyajnaxyich nej agatz.
 O pen ca', yi' xyajnaxpich nej
 agatz. ¹²Paady miich ajcxy co ooy
 mnijot'ajtcixy Dios yjihui'ñ ymic'ajt
 canaagnax, yajtungix je mic'ajt
 huidibi pubedam yi mibijcpidijc,
 jigix yujcpedipy ajcxy ymibijcin etz
 y'ixpijcin ma Dios y'ayuc.

¹³Paady pinjaty jajtp nej
 capxip huingbi ayuc, copicy co
 Dios mibijctzohuipy co mic'ajt
 ymöhuiib, jaydēbi jajnigüeey je
 ayuc huidibi ycapxamyb. ¹⁴Pen
 nmibijctzooybich Dios miid huingbi

ayuc, nmibijctzooybich miid iich n'espíritu, per iich nhuinma'n ca' ti jäygidaacin paady. ¹⁵ ¿Ti huaad ndunipyich? Pues copicy nmibijctzooyich n'ojadatyich Dios miid iich njihui'nich, e nañ jadu'n nmibijctzooyich miid iich nhuinma'nich. N'iibadaamyich ngapxpadaamyich Dios miid iich njihui'nich etz miid iich nhuinma'nich. ¹⁶ Com pen miich mhuin'igixyp mhuingapxtaaccixyp Dios miid yi mjihui'n, je migüg huidibi amidoo'ijtp ca' je' huinjihuüy je huing ayuc huidibi mgapxyp, e ca' jëbi ymina'nip "jadu'n jada, Amén." Com ca' yi' huinjihuüy ti yi' mgapxyp. ¹⁷ Ca' yjeczyty co oyjaty ayuc ti myajtuñ co ti myajnaxy Dioscojuyip ma Dios, per yi mmigüg huidibi ca' huinjihuüy miich m'ayuc ca' yi' ti jäygidaacin paady. ¹⁸ Nyajnajxypich Dioscojuyip ma Dios co nigi njatyich nej ngápxibych huingbi ayuc, ca'ydi miich ajcxy nidüg'óciy. ¹⁹ Per co nyajpaadyich ma je mibijcpidijc ti ñayyöymújcigixy, jac'oy co ngapxyich migoox ayuc huidibi mibijcpidijc yhuinjihuüygixyp, ca'ydi co ngápxibich majc mil huingbi ayuc huidibi ca' pin huinjihuüy.

²⁰ Migügtijc ajcxy, ca' ajcxy mmiid'adipy mhuinma'n, jadu'n nej pi'ctijc yhuinma'n miidity. Ma yi jibicpi huinma'n ymiñ naybidägi jadu'n nej ma'xungdijc huidibi ca' ti jibic huinma'n huinjihuüygixy. Miid'adip miich ajcxy oyjot oyhuinma'n jadu'n nej mij'anäctijc huidibi yhuinma'n ti ymejtzni ti yca'pxni. ²¹ Jaybety y'ity ma Dios ycötujcin necy ma Dios

jadu'n ymina'n: "Nmigapxaamybich je may Israel jäy miid huingbi ayuc, e huingbi jäy najtzcaxihuamb iich n'ayuc ma yi' ajcxy, per ni jadu'n ajcxy xycatuna'nich cuendi." Jadu'n je Huindzin Dios ymina'n. ²² Paady je' je Dios ymic'ajt huidibi yajcapxp huingbi ayuc, jejcp Dios ymic'ajt ijxpejt ma yi jäy ajcxy huidibi ca' mibijccixy Dios. Per je Dios ymic'ajt huidibi jäy ymiid co najtzcaxiy Dios ytiy'ajt, jejcp ijxpejt ma yi mibijcpidijc, ca' yecy ijxpejt ma yi' ajcxy huidibi ca' ymibijccixy. ²³ Ca' yjeczyty jadu'n yjadip, co anajty ti ñayyöymújcigixy je mibijcpidijc, e nidüg'óciy anajty ajcxy ytiigiigixy capxpi miid huingbi ayuc huidibi ca' pin huinjihuüy, chi ytiigihuip ma ajcxy ñayyöymugyij nijëjity huidibi ca' ymibijccixy. ¿Ca' yi' ajcxy ymináangixyipy co je mibijcpidijc anajty ajcxy ti y'ahuimbijtcixy loci? ²⁴ Pen nidüg'óciy je mibijcpidijc ma je nayyöymujctac najtzcaxiyigixy Dios ytiy'ajt miid yci'm ayuc, e co ytiigihuipy pinjaty huidibi ca' ymibicy, e co yi' midohuipy Dios y'ayuc yjihuühuamby ypocy. E ci'm huinmayip nej anajty ti ytundigooy miid Dios co midohuipy co nidüg'óciy mibijcpidijc anajty najtzcaxiyigixy Dios y'ayuc. ²⁵ E Dios y'ayuc yajnejhuühuüib nej anajty ameech ti ytundigooy jotjoty huinma'nyjoty. E chi jada' ycojxtinay'ihuühuüpy, e ojadadipy Dios, e nañ jadu'n ymina'nip co janch Dios miich ajcxy xymiid'ijtp.

**Tungixy tüg'óciy miid
tudägy'ajt etz yajxon**

²⁶ Migügtijc ajcxy, ¿ti huaad mdúngixipy? Co mnayyöymújcigixipy, nijëjity

miich ajcxy mhuin'ixipy
 tüg salmo, tüg ayuc huidibi
 yaj'ixpigamyb, tüg tiy'ajt huidibi
 Dios ti xyajnejhuixigixy, etz capxip
 huingbi ayuc, etz capxtäcxipy
 nej yhuimbidzimyb je huingbi
 ayuc. Tüg'óciy jadu'n tungix,
 jaydëbi ajcxy jäygidägipy etz
 yujcpedipy ajcxy ymibijcin huidibi
 ti ñayyömmújcigixy. ²⁷Pinjaty
 capxamb ma je naymujctac miid
 huingbi ayuc, huen capxy metz o
 tugiig jäy je'yi, e huindüg padüg
 huen capxcixy, ca' y'animayity.
 E pinjaty capxtäcxamb je' je'
 yajñigüejip nej yhuimbidzimyb
 je ayuc tiibi capxcixy. ²⁸Pen ca'
 yajpaady ma je nayyömmujctac
 tüg jäy huidibi capxtäcxip je
 huingbi ayuc, jac'oy co ca' ni
 ti yajcapxipy miid huingbi
 ayuc, jac'oy co migapxip Dios
 jotjoty huinma'ñyoty, e ca'
 capxip mayjäyoty. ²⁹Nañ jadu'n
 mayjäyoty jëbi metz o tugiig jäy
 najtzcapxihuip Dios ytiy'ajt, e
 yi jacjadyii mibijcpidijc huidibi
 amido'ijtp, jëbi ajcxy huinmay pen
 janch Dios je' ytiy'ajt huidibi ajcxy
 ti najtzcapxiy, o pen ca' je' Dios
 tiy'ajt'adyii. ³⁰Pen jim mayjäyoty
 jadüg jäy Dios yajnejhuixii nej
 ycapxip, nej tiy'ajt najtzcapxihuipy,
 huen je jäy y'amonipy huidibi
 anajty jayijp ti ytiy'ajt najtzcapxiy
 Dios y'ayuc ytiy'ajt. ³¹Jëbi miich
 ajcxy nidüg'óciy mnajtzcapxiyigixy
 Dios ytiy'ajt huindüg padüg, jaydëbi
 tüg'óciy je mibijcpidijc ixpijccixy
 Dios ytiy'ajt, e nañ jadu'n jëbi
 nidüg'óciy yjotmicpíjccixipy.
³²Copicy co yi' ajcxy huidibi
 najtzcapxiyib Dios ytiy'ajt, huen

ajcxy nay'ané'migix ci'm, e huen
 capxcixy mina y'ahuaatzcäy.

³³Dios ca' xyajmidzocim nicx
 nhuinma'ñyidigooyim, Dios chojcpy
 co servicio ndunim agujc jotcujc.

³⁴Jadu'n nidüg'óciy mibijcpidijc
 ma canaag cajn yminaangixy co
 ca' huaad töxyjäydijc ycapxcixy
 serviciojoty, com Dios ti capx'aducy
 co ajcxy ca' ycapxipy serviciojoty.
 Copicy co je yëydijc ajcxy ane'mip
 je servicio, e ca' töxyjäydijc ajcxy
 huaad ane'mgixy je servicio, com
 jadu'n Dios ycötujcin ymina'ñ.

³⁵Pen ñejhuixhuamyb ajcxy
 töxyjäydijc ti ayuc ti tiy'ajt, jëbi
 ajcxy ñiyëydijc amidoogixy co
 anajty ajcxy yhuimbijtcixni ma ytiyc,
 com tzo'ydu'n yejcp töxyjäydijc
 ajcxy co ycapxcixy serviciojoty.

³⁶Miich ajcxy hue'
 mdzachnaybidáacigixy nej jihuixy
 miich ajcxy jayijp tim nejhuixigixy
 Dios y'ayuc, ca'ydi jac pin. Miich
 ajcxy mnaybidáacigixy jadu'n nej
 jihuixy jimyi jadu'n yajcapxhuäcxy
 Dios y'ayuc, ca' yjacmaajity.

³⁷Pen jim pinjaty ma miich ajcxy
 huidibi naybidaacip nejjihuixy
 Dios ti ymöyii mic'ajt nej jëbi
 najtzcapxihuipy Dios ytiy'ajt, o ti
 yhuinma'ñymöyii je Espíritu Santo
 tijaty tiy'ajt, hue' copicy nañ jadu'n
 yñejhuixhuipy co je ayuc huidibi
 iich miich ajcxy nyajnijayiyb, Dios
 jada y'ane'min ycötujcin. ³⁸Pinjaty
 jim ma miich ajcxy huidibi ca'
 mijpidäga'ñ etz ni ca' cöbiga'ñ
 je ayuc tiy'ajt huidibi Dios ti
 xyaj'ane'myich, Dios ca' cöbiga'ñ
 yijadu'mbi jäy.

³⁹Com iich jada ayuc
 nyaj'ixpijcpich, paady cham

nimaaybich nmigügtijcich, co huen najtzogiiygixy nej mnajtzcapxiygixy Dios ytiy'ajt, e nañ jadu'n ca' mgapx'adújjcixipy yi' ajcxy huidibi capxamb huingbi ayuc. ⁴⁰Hue' janchtiy tüg'óciy tungixy yajxon, etz miid tudägy'ajt, ca' oyñinej mdúngixipy.

**Co Cristo yjugypijcy
jadüg'oc co y'o'cy**

15 Jadügnax, migügtijc ajcxy, ndzojcpich co miich ajcxy mjäyméjtzcixipy je Jesucristo y'ayuc ytiy'ajt huidibi ti ngapxhuäcxich ma miich ajcxy. Je' je' je ayuc tiy'ajt huidibi miich ajcxy ti mgöbijccixy etz huidi ajcxy tudägy mibijccixyp. ²Jëbi ajcxy m'alma ñidzögipy, pen mguydumy b ajcxy iich n'ayuc huidibi ngapxhuäcxypich, e pen ca' anajty ti mmibijccixy.

³Ti ngapxnaxych ma miich ajcxy je ayuc huidibi Dios jayijp ti xymöyich, etz ti nyajnimaaygixy huidibi jaccopicyip co Cristo y'o'cy miid ajt nbocy ycixpi, jadu'n nej Dios y'ayuc ymina'ñ huidibi jaybety ijtp ma yi' ñecy. ⁴Chi ajcxy yajnaxtiigi Jesús, e codugiig xii yi' yjugypijcy jadüg'oc jadu'n nej Dios y'ayuc ymina'ñ huidibi jaybety ijtp. ⁵E co je Cristo yjugypijcy, chi ñayguëxici jayijp ma Pedro, e jac'axam ñayguëxici ma yi jacjadyii ni majmetzpi apóstol ajcxy. ⁶Jahueeni xii tiempo yjacnicxy co je Cristo oy ñayguëxigiyi nañ jadu'n ma migox nimigo'pxnaxy mibijcpidijc tügpi tiempo. E may yijadu'mbi mibijcpidijc jacjugy'ajtni chambaad, etz naagity ajcxy ti

y'o'ccixni. ⁷Jahueeni xii tiempo yjacnicxy co Cristo ñayguëxici ma Jacobo, etz nañ jadu'n ma nidüg'óciy yi' y'apóstol ajcxy.

⁸Jac tim axam ñayguëxici je Cristo nañ jadu'n ma iich. Jacjayijp Jesús huin'ijxy yi jacjadyii apóstol ajcxy, etz jac'axam iich xyhuin'ijxyich. Jadu'n iich nipaady nej tüg jäy huidibi ooy ti ninajxni je tiempo co ti yma'xung'aty.

⁹Jaccapxpaady yi jacjadyii Jesús y'apóstol ajcxy ca'ydí iich. Nañ jadu'n ni ca' iich xypaady co jäy ajcxy xytijibich Jesús y'apóstol, miid co ooy ti n'ixhuidityich ti nbahuidityich Dios yjäy ajcxy. ¹⁰Iich nje'ajtpich nej nje'atyich miid co Dios may'ajt miid iich tuñ. Je mijmay'ajt je mij'oy'ajt huidibi Dios ti tuñ miid iich, ca' ñaadig'i'aty, ti y'oybidzimyb. Nigi mictägy ti nduñich ma Dios ytung, ca'ydí jacpinjaty. Ca' nan co iich ndzachmadägyich ma Dios ytung. Hue' Dios oy xymiid'ityich, etz ooy may'ajt tuñ miid iich. ¹¹Paady pen ti miich ajcxy mbaady Dios ytiy'ajt ma iich, o ma yi jacjadyii apóstol ajcxy, ca' ñejity. Je' je' je Cristo y'ayuc huidibi iich ajcxy ngapxhuäcxypich, e nañ Cristo yi' y'ayuc tiibi mmibijccixy.

**Co öcypi ajcxy yjugypigipy
ajcxy jadüg'oc**

¹²Per pen iich ajcxy ayuc ngapxhuäcxpich co je Cristo yjugypijcy jadüg'oc co y'o'cy, čna'amy co nijëjity miich ajcxy minaangixy co yi jäy ajcxy tiibi y'o'ccixy ca' ajcxy yjugypigaangixy jadüg'oc? ¹³Pues pen janch ca'

yjugypigaangixy tiibi y'o'cy, nañ jadu'n ni Cristo ca' ycajugypijcy jadüg'oc. ¹⁴Co ixipy yjanchity co Cristo ca' yjugypijcy, nañ tim jadu'n je ayuc huidibi ngapxhuäcxpich ca' ti mic'ajt ixipy miidity.

E nañ jadu'n miich ajcxy mmibijcin ca' ixipy chobaady.

¹⁵Pen tiy'ajt ixipy co je öcpi ca' yjugypigaangixy, huin'it je Dios y'ayuc huidibi ngapxhuäcxpich ixipy yhuimbidzimyb anii.

Com ngapxhuäcxpich co Dios yajjugypijcy Cristo co y'o'cy, paady pen tiy'ajt ixipy co pinjaty tiibi y'o'ccixy ca' yjugypijcy. Nañ jadu'n ixipy ca' ytiy'ajtiny co Dios yjugypijcy Cristo. ¹⁶Pen je öcpidijc ajcxy ca' jugypijccixy etz ca' ajcxy yjugypigaangixy jadüg'oc, nañ jadu'n ni je Cristo ca' ycajugypijcy jadüg'oc co y'o'cy. ¹⁷Co je Cristo ca' ycajugypijcy jadüg'oc co y'o'cy, chi miich ajcxy mmibijcin ixipy ca' choobaady. E ca' miich ixipy ajcxy Dios mbocy xyhuinmecxi. ¹⁸E pen janch tiy'ajt ixipy co je Cristo ca' ycajugypijcy, huin'it je mibijcpidijc tiibi y'o'ccixy tigoyaangixy y'alma. ¹⁹Pen janch tiy'ajt ixipy co nmibijcim Cristo jëyi ma jadachambi tzinaayin ya naaxhuiñ, ca' jac ni ti ixipy njijp'ijxim co n'o'cim. Jadu'n iich ajt nipaady nej locijäy, e jäy ajcxy nigí xyñixicim xyajxiicim, ca'ydi jac ni pin.

²⁰Per janch co Cristo yjugypijcy jadüg'oc co y'o'cy, je Cristo yi' je' je jayijp jäy huidibi jugypijc jadüg'oc. Co je Cristo yjugypijcy, chi ñicxy jadüg'oc ma Dios yajpaady, e nañ jadu'n miid yi' ycixpi mayjäy yjugypiga'n ajcxy co anajty ti

y'öccixy, e yñicxaangixy ma Dios yajpaady. ²¹Com miid tüg jäy, je Adán, chondacy yi o'cin ya naaxhuiñ. Nañ tim jadu'n miid tüg jäy, je Cristo, chondacy je jugypijcin co jäy y'o'ccixy. ²²Miid jada ycixpi co Adán ytundigooy oga'n, paady nidüg'öciy jäy patcixy yi o'cin. Miid jada ycixpi co Cristo yjugypijcy jadüg'oc co y'o'cy, paady nidüg'öciy jäy ajcxy yjugypigaangixy jadüg'oc co anajty ti y'öccixy. ²³Nidüg nidüg jäy yjugypiga'n jadüg'oc jadu'n nej anajty ñigueegiyi. Cristo ti yjayijp'aty co yjugypijcy. Tüg'öciy yi jacjadyi jäy ajcxy huidibi mijnicxpejtcixp Cristo, yi' ajcxy jugypigamb jadüg'oc co anajty Cristo yhuimbity ya naaxhuiñ.

²⁴Co anajty je Cristo yhuimbity ya naaxhuiñ, chi ycixipy ytigoyipy je naaxhuiñybi. Cristo yajtigoyamyb tüg'öciy naaxhuiñyjäy y'ane'min, tüg'öciy naaxhuiñyjäy ycötujcin, etz tüg'öciy naaxhuiñyjäy ymic'ajt. Jesucristo ypijctähuaanip tüg'öciy naaxhuiñyjäy ajcxy y'ane'min, e pidactähuiipy ma Dios y'ane'min, e Dios Teedy je' je'ajttähuiib.

²⁵E tim copicy co je Cristo y'ane'mdähuaamyb tüg'öciy, ixti cooni Dios anajty ti mimadactäy tüg'öciy Cristo ymidzip, e ti pidactäy anajty ma Cristo y'ane'min. ²⁶Jesús yajcixamyb yajtigoyamyb jac'axam je o'cin, ca' ni pin yjac'öcnipy. ²⁷Com Dios ymimadactähuiip tüg'öciy je Cristo ymidzip, e pidactähuiip ma je Cristo y'ane'min. Per co Dios y'ayuc huidibi jaybety ijtp yminañ co je Cristo ti mimadactäy tüg'öciy, ca' nan hue' je' yajhuinjihuñy co

Cristo ti mimadägy Dios. Com Dios yí' je' huidibi ti mimadactäy, e ti pidactäy ma Cristo y'ane'min. ²⁸Co anajty Dios mimadactay tüg'óciy pinjaty etz tijaty huidibi mic'ajt miid, e co anajty pidactay ma je Cristo y'ane'min, chi je Dios y'ung ypidactähuipy yí' y'ane'min ma Dios Teedy, etz ane'my yhui'mañ ma Dios Teedy, je huidibi anajty ti mimadactay. Jadu'n Jesucristo tuna'n, jigix jëbi Dios miid'ajttäy tüg'óciy mic'ajt etz ane'm'ajt.

²⁹Pen ca' yjadu'nity, ñna'amy co mdzachniibejtcixy co öcpi tzachcodinaaygixy? Co ixypy ca' pin yjugypiga'n jadüg'oc co anajty ti y'o'cy, ñna'amy co jäy ñiibejtcixy miid öcpi ycixpi?

³⁰¿E ti ycixpi co iich ajcxy nyajpatcixy ayo'nduum jabom jabom? ³¹Migügtijc ajcxy, janch janch iich miich ajcxy nimaaygixy co ooy njäygidägyich miich ajcxy. Miid co mmibijccixy je nHuindzin Jesucristo, paady ycixpi iich miich ajcxy nimaaygixy co jabom jabom nyajpaadyich öcjijp'am.

³²Minaambich jadu'n co ooy nhuindinäy njijptinäyich nmidzip ya Efeso. Tim jadu'n nipaady nej jibic iyujc ahua'n iyujc nhuindinäy njijptinäyich. Pen ca' yjanchity co yi öcpi ajcxy yjugypigipy jadüg'oc, naadig'i'ajtp ixypy co iich ayo'n jabom jabom nhuindinäy njijptinäyich. Nig oy co ixypy nyajtüyöyim jadu'n nej ayuc y'ityin: "Tzoc caayim uucim, agujc'ajtim jotcujc'ajtim, com jabom huixtic njugy'ajtim ycixaanim miid yi o'cin."

³³Ca' mnayyéjicigixy co pinjaty xyhuin'fingixipy. Jadu'n yjadipy

nej y'ayuc y'ityin: "Yi migügtijc ajcxy huidibi jibicjot jibic-huinma'n miid, yajtigooyb ajcxy je oyjot oyhuinma'n." ³⁴Ixmajtzcix jibicjot jibic-huinma'n etz tzinaaygix tudägy ca' mbocytungixy. Nijëjity miich ajcxy ca' mnejhuüygixy Dios ytiy'ajt. Jadu'n nmina'ñich, jigix ajcxy mdzo'ydu'n mjihuüygixipy.

Nej ajcxy yi ögyipi yjugypigipy ajcxy jadüg'oc

³⁵Ycadimjecyity co nijëjity miich ajcxy xy'amidohuipyich: "¿Ma mic'ajt pátcixipy je o'cpi ajcxy co jëbi yjugypijccixy jadüg'oc? ¿Huidibi ninicx ajcxy ymi'idamyb?" ³⁶Ca' miich ajcxy ti mhuinjihuüygixy. Ca' mnejhuüygixy co je moc tiim huidibi mniipcixyp ca' ymuxe'n ixti cooni anajty jayijp ti ypüch. ³⁷Ca' miich ajcxy mniipcixy je mocquipy. Hue' miich ajcxy mniipcixyp je tiimmoc o jacjadyi huingbi tiim.

³⁸E co je tiim ymuxy, chi Dios möy je ñinicx, tim jadu'n nej Dios jayijp ti huinmay ti tzocy. E Dios nije' nije' je tiim möy je ñinicx tigachjaty.

³⁹Canaagnax ninicx yajpaady ya naaxhuin, ca' ajcxy ytügnaxity. Tigach yi jäy ajcxy miidity ñinicx, tigachjaty iyujc ajcxy miidity ñinicx, nañ tigachjaty joon ajcxy miidity ñinicx, e nañ jadu'n tigachjaty acx ajcxy miidity ñinicx. ⁴⁰Yi tzajpjoty tzinaayb ajcxy tigachjaty miidity ñinicx, nañ jadu'n huidibi ajcxy tzinaayb naaxhuin tigachjaty miidity ñinicx. Yi tzajpjoty tzinaayb ajcxy ñinicx miid tigachjaty y'oy'ajtin, ca'ydi jadu'n nej yi naaxhuin tzinaayb ajcxy

y'oy'ajtin. ⁴¹Yi xii ytiicxin yjajin ca' ñaybadyii miid po' ytiicxin yjajin, nañ tim jadu'n je po' ytiicxin yjajin ca' ñaybadyii miid madza' ytiicxin yjajin. Etz nije' nije' madza' miidity ytiicxin ca' ñaybadyii miid jacjadyii madza' ytiicxin yjajin.

⁴²Nañ tim jadu'n yjada'n miid yi jäy ajcxy tiibi y'o'ccixy co ajcxy yjugypijccixy jadüg'oc. Jäy ajcxy yajnaxtigiy je öcpi naaxnïc x huidibi yhuindigooyipy, e yjugypigipy jadüg'oc miid tüg ñinïc x jemybi huidibi ca' yhuindigoya'n nimina.

⁴³Je öcpi ñaaxnïc co ñaaxtigiy, ca' ti oy'ajtin miidity, e co yjugypijcni jadüg'oc ymiid y'oy'ajtin. Je öcpi ñaaxnïc co ñaaxtigiy, ca' ti mic'ajt miidity e chi yjugypijcni mic'ajt miid. ⁴⁴Co je öcpi ñaaxtigiy, hue' yjugypijcni, miid jemybi ninïc x ca'p yaj'ixy. Pen ji yajpaady ninïc x huidibi Dios ti yajcojy miid naax, nañ tim jadu'n ji yajpaady ninïc x huidibi Dios yajcojpy miid yjihui'n ymic'ajt ca'p yaj'ixy.

⁴⁵Jadu'n jaybety y'ity ma Dios ñecy ma jadu'n ymina'n: "Je jayijp Adán ymiid anajty jugy'ajtin." Je axambi Adán (je' je' je Cristo) je' tüg espíritu huidibi jugy'ajt yejcp. ⁴⁶Je huidibi Dios yjihui'n ymic'ajt miid ca' je' yjayijp'ajty, je' jayijp'ajt huidi Dios yajcoj miid naax; jac'axam je' huidibi Dios yjihui'n ymic'ajt miid, je' je' je Cristo. ⁴⁷Je jayijpi jäy huidibi Dios yaj'oyiy, hue' je' yaj'oyiy miid naax (e yajpaady ya naaxhui'n). Je mimetzpi jäy huidibi Dios yaj'oyiy, iich ajt nHuindzin Jesucristo, hue' je' choon tzajpjoty. ⁴⁸Je jäy ajcxy huidibi tzinaayb ya naaxhui'n,

yi' ajcxy ñinïc x tú'ciy ñaybadyii miid Adán ñinïc x huidibi Dios yaj'oyiy miid naax. Yi jäy ajcxy huidibi tzinahuamb tzajpjoty, hue' ajcxy ñinïc x tú'ciy ñaybada'nyii miid je Cristo ñinïc x huidibi tzinaayb tzajpjoty. ⁴⁹Jadu'n nej iich ajt, tügenax nguëxëcim miid Adán huidibi Dios yaj'oyiy miid naax. Nañ tim jadu'n tügenax nguëxëgaanim miid je Cristo huidibi tzinaayb tzajpjoty.

⁵⁰Migügtijc ajcxy, hue' nnimähuaangixy co je ninïc x huidibi miid yxixy etz yñi'py ca' yi' y'ida'n ma Dios y'ane'my. Je ninïc x huidibi cixamb tigoyamb ca' pada'n it lugar ma yi' ñinïc x ajcxy ity huidibi ca' ycixa'n ytigoya'n.

⁵¹Tungix cuendi jada ayuc, nyaj'ixpigaamybich miich ajcxy tüg tiy'ajt huidibi ca' pin huinjihuüy. Ca' nan nidüg'óciy iich ajt n'ögaanim, per nidüg'óciy iich ajt Dios nninïc x xyajtigadzaanim. ⁵²Co anajty Dios yajxüxy yi' ytrompeta, je huidibi anajty cogixiinyip, chi cixipy je naaxhuiñybi. Chi Dios xyajtigadzaanim ajt nninïc x tim tzojcyi, tim tüg jaxigy tüg huinmipxy. Dios yajxüxamyb yi' ytrompeta, e je jäy tiibi ajcxy y'öccixy jugypigip ajcxy jadüg'oc, e ni ca' mina ajcxy y'öccixniipy. E iich ajt huidibi jacjugy'ajtni Dios iich ajt xyajtigadzaanim nninïc x. ⁵³Com iich ajt nninïc x huidibi ögam, huidibi huen tigoyamb, copicy ytigadzip, e nmiid'adaanim ninïc x huidibi ca' öga'n ca' yhuindigoya'n. ⁵⁴Co anajty ytigajtzim ajt nninïc x huidibi cixamb huindigoyamb, nmiid'ajtim anajty jemybi ninïc x

huidibi ca' ycixa'n̄ yhuindigoya'n̄ nimina. Co anajty ytigajtzim ajt nnin̄cx huidibi ògam, e nm̄iid'ajtim jemybi nin̄cx huidibi ca' y'òga'n̄, huin'it cuydunipy Dios y'ayuc huidibi jaybety ijtp huidibi jadu'n yminamb: "Co anajty ajt nHuindzin Dios m̄imadägy yi o'cin, huin'it còdigooyñip je o'cin (ca' jacpin y'oc'o'cnip). ⁵⁵¿Ma yi o'cin ocjapada'n̄ mic'ajt co tijy xy'ocjactzaachytunaanim? ¿Ma yi o'cin ocjapada'n̄ mic'ajt co tijy xy'ocm̄imadägaanim?" ⁵⁶M̄iid co ti ndundigooyim, paady ycixp o'cin nbaatim. M̄iid co ca' ti nguydundaayim Dios ycötujcin, paady ycixp o'cin nbaatim. ⁵⁷Per nyajnaxim Dioscojuyip ma Dios co mijmay'ajt ti tuuñ m̄iid iich ajt ycixpi, e ti nm̄imadaacim yi o'cin co ajt nHuindzin Jesucristo y'o'cy m̄iid ajt nbocy ycixpi.

⁵⁸Paady ycixp, miich ajcxy migügtijc huidibi ooy ndzocy njihūiyich tiydudägy mm̄ibijccix, ca' m'ixtigihūaccixy ma mm̄ibijcin, ca' m'ixmajtzicixy yi mm̄ibijcin, ca' ajcxy m̄jotmetzciiygixy. Tungix jabom jabom ma Dios ytung agujc jotcujc, com mnejhūiigixyp co ca' ñaadig'i'aty ajcxy mdung ma ajt nHuindzin Jesucristo ytung.

**Je cuejtin m̄iid je hermano
ajcxy ycixpi**

16 Jadu'n nej ymiñ yi meñ huidibi miich ajcxy myajmujccixyp m̄iid je m̄ibijcpidijc ycixpi huidibi jim Jerusalén. Cuydungix je tiy'ajt huidibi ti nyaj'ané'mgixyich yi m̄ibijcpidijc huidibi canaagpicy yajpatp jim

Galacia. ²Naag naag domingo, je jayijpi xii ma je semana y'ixtigiy nidüg nidüg miich ajcxy mbidägip abicy hueeni pi'cmeen̄, jadu'n nej anajty ii ti mbaatcixy. Je pi'cmeen̄ huidibi anajty ti myajmujccixy mgüend'ajtcixipy ooy, jigix co iich jim njädip ma miich ajcxy, ca' ycopicyity meen̄ myajm̄ujcixipy. ³E co anajty jim nmechich ma miich ajcxy, miich ajcxy myajni'bigipy nijējity migügtijc huidibi nicxip jim Jerusalén. E iich nguexipyich jada migügtijc jim Jerusalén m̄iid tüg necy etz m̄iid je meen̄ huidibi anajty miich ajcxy ti myajmujccixy, jaydēbi yajc̄idiḡihuip je m̄ibijcpidijc jim Jerusalén. ⁴E pen ooy ytimycopicity co iich nañ jadu'n nn̄ixibich jim Jerusalén, jēbi ajcxy ñicxy m̄iid iich.

Pablo huinmay co nicxa'n̄ Macedonia

⁵Co anajty ndübicyich nn̄icxaambich ma miich ajcxy, jayijp naxihua'n̄ich Macedonia naaxjot, com copicy jim Macedonia naxihua'n̄ich. ⁶Ca' jecyity co nicxy nhui'myich ma miich ajcxy jecy jecy. Ca' yjecyity co nyajnaxipyich tüg'óciy je tichypoj tiempo m̄iid miich ajcxy. Co anajty ndzoon̄ich jadüg'oc ma miich ajcxy, nn̄ixyich anajty muumjaty, miich ajcxy xytüjijphuohūihūibich ma iich anajty nn̄icxa'n̄ich.

⁷Ca' nan tzojccixy n'ida'n̄ich m̄iid miich ajcxy, hue' jatytimy huäcxibaambich ma miich ajcxy jecy jecy, pen iich ajt nHuindzin Jesús jadu'n tzojcp. ⁸Per njac-huäcxibaambich ya Efeso ixti cooni Pentecostés xii anajty ti ñajxtäy.

⁹Com nmiidich it lugar ya ma jëbi ngapxhuäcxyich Cristo y'ayuc, e mayjäy huidibi mijpidacp iich n'ayuc, nañ jadu'n mayjäy ya ooy midzip'aty Jesucristo y'ayuc ytiy'ajt.

¹⁰Co Timoteo anajty yjädy ma miich ajcxy, tungixy may'ajt mgöbjccixipy agujc jotcujc ca' ti mhuinmaaygixy, com Timoteo tumb ma ajt nHuindzin Jesucristo ytung tim jadu'n nej iich nduñich.

¹¹Paady ycixp ca' huaad miich ajcxy Timoteo mga'oy'ixipy etz mdüjijphuohuñipy, jaydëbi ca' ti jotmay miid'adipy etz yjactüyöyip agujc jotcujc, e ymedzipy ya Efeso ma nyajpaadyich. Com njijp'ixypich co Timoteo xyñijädibich quipxyi miid jacjadyii mibijcpidijc.

¹²Jadu'n nej yjajti miid ajt nmigüg Apolos. May'ajt nbijctzoohuich ma Apolos co yi' miidnicxip nijjëjity jacjadyii migügtijc huidibi nicxamb ma miich ajcxy. Per ca' yi' yjotcujcity co ñicxip jadachambi tiempo. Hue' janchtiy jacjiini yñicxipy, pen yaj'ahuätzciyby anajty.

Capxpocxin huidibi cijxnip je necy

¹³Ni'ixi m'idipy ajcxy ma mmibijcin. Naygüend'ajtigix ma mmibijcin. Tiydudägy ajcxy mmibigipy, ca' m'ixtigihuäccixy ma mmibijcin. Naybidáacigix huinmic jotmic ma mhuinma'ñ. Mic m'idipy ajcxy ma mmibijcin. ¹⁴Tüg'óciy tijaty ajcxy mdungixy, tungixp miid tzojcin jihuiyin etz oyjäy'ajtin.

¹⁵Migügtijc ajcxy, mnejhuiyb jadu'n nej Estéfanos miid yjugymigüg ti mibijccixy Jesucristo y'ayuc. Yi' je' jayijp ajcxy mibijcp jim Acaya, e

ti yhuinma'ñypidaaccixy co ypubedamyb ajcxy yi mibijcpidijc. ¹⁶May'ajt nbijctzooybich ma miich ajcxy co myajmij'ajtciixy Estéfanos, etz jac pinjaty huidibi pubejtp je mibijcpidijc etz huidibi ajcxy tumb Dios ytung. ¹⁷Ooy njotcújcidyich co Estéfanos, Fortunato, etz Acaico ti ymiñ ma iich ajcxy ya Efeso. Yi' ajcxy xymiid'ijtpich, com ca' anajty y'oyiy nej nmiid'idipyich miich ajcxy. ¹⁸E yi' ajcxy ti ooy xyajjotcugiyich, e nañ jadu'n miich ajcxy ti mjetcugiyigixy co yi' ajcxy ymiñ ma iich. Paady ycixp copicy co miich ajcxy myajmij'adip yi' ajcxy etz jacjadyii tim jadu'n nej yi' ajcxy.

¹⁹Yi mibijcpidijc huidibi canaagpicy ya Asia naaxjot yquejxyp ajcxy capxpooocxin ma miich ajcxy. Aquila etz Priscila etz yi mibijcpidijc huidibi ajcxy yöymujcip ma Aquila ytijc yquejxp ajcxy capxpooocxin ma miich ajcxy ma ajt nHuindzin Jesucristo yxii. ²⁰Tüg'óciy je mibijcpidijc huidibi ya Efeso yquejxp ajcxy capxpooocxin ma miich ajcxy. Naygapxpóocxigixy miich ajcxy xic xon.

²¹Iich, Pablo, njaaybich miid ngi'mgi' ngi'mletra jada capxpooocxin huidibi nguejxypich ma miich ajcxy. ²²Pen jim pinjaty ca' mijpidägy iich ajt nHuindzin Jesucristo, huen Dios yajtigooyip ajcxy y'alma. ¡Maranata! Huen tzojc yminipy ajt nHuindzin Jesucristo.

²³Huen ajt nHuindzin Jesucristo oy'ajt may'ajt tunipy miid miich ajcxy etz xyconuucxip ajcxy.

²⁴Ndzojcypich njihuiybich miich ajcxy nidüg'óciy huidibi yajpaady ma Jesucristo. Jadu'n jada. Amén.